
साहित्य विविधा 


कांकणी साहित्य आनी साहित्यिकांची वाचप्यांक तोंडवळख करून 
दिवची हो हेतू नदरेमुखार दवरून कुळागर प्रकाशनान 'साहित्य विविधा' 
हो उपक्रम सुरू केला. सादारणपणान वर्साक बारा पुस्तकां उजवांडावपाचें 
आमी थारायलां. जण एका साहित्यिकाच्या साहित्य कृतीचो अदमास 
वाचप्यांक मेळचो आनी ताजे साहित्यिक प्रवृत्तीची आनी प्रतिभेची तांकां 
कल्पना येवची हेखातीर हो उपक्रम आसतलो. 

बत्तीस ते एँशीं पानांचे मर्यादेत एक पुस्तक उजवाडायतले . आनी 
पुस्तकाचे मोल २० ते ३० रूपया मेरेन आसतलें. व्यापारी तत्वाचेर ही 
येवजण आमी चलोवचे नात. पोरन्या- नव्या लेखकांमदीं भेदूय करचे नात. 
ज्यांची पुस्तकां अजून उजवाडाक येवंक ना अशा गुणी लेखकाचें साहित्यय 
आमी उजवाडायतले. 

वर्साच्या १२ पुस्तकांचो सेट वाचकाक २०० रूपयाक मेळटलो. पुण ते 
मोल आदीं भरचें पडटलें. लेखक, वाचक, समीक्षक हांणी हे येवजणेचो लाव 
घेवचो. २००६ वर्सा आनी हातलीं तीन पुस्तकां उजवाडायली. आतां 
२००७ वर्साची बाराय पुस्तका तयार जाल्यांत. तीं डिसेंबर २००७ मेरेन 
छापून तयार जातली. तपशीलाखातीर बरयात : 


कुळागर प्रकाशन 
पो. बॉ. नं. ७८ 

म्हजी साहित्ययात्रा 


आमच्या घराण्यांत बरोबपाचें दायज आसलें. म्हजो आजो श्रीधर वासुदेव पोरोब 
म्हांबरो. (हाकाच लोक शिरू पोरोब म्हूण वळखताले.) पुर्तुगेजींत हिंदू धर्माचेर लेख 
बरयतालो. सरकारी एंप्रेगाद आशिल्ल्यान “मुनी'' ह्या टोपण नांवान दादा वैद्याच्या 
"| (20 de Oriente" (प्राचीप्रभा) स्या नेमाळ्यांतल्यान बरयतालो. पुर्तुगेज लेखक 
जे हिंदू धर्माचेर टीका करताले, तांकां जापो दितालो १९२० पैली दोन पुस्तका 
पुस्तकां उजवाडाक आयिल्लीं. 

गोंयच्या पुरातत्व विभागाचो मुखेल दो. पांडुरंगबाब पिसुर्लकार हाणे एक फावटं 
म्हज्या बापायक सांगिल्लें, शिरूबाबालीं हीं पुस्तकां पुर्तुगालाक कोइम्ब्राचे लायब्ररीत 
आसात म्हूण. 

गोयांतूय ताचे बऱयापैकी आमीग आसले. तांतलो एक धर्मानंद कोसंबी. तो 
गोयां आयलो जाल्यार ताका मेळूळेबगर वचनासलो, आपल्या आत्मचरित्रांत कोसंब्यान 
ताचो उल्लेख केला. शिरू पोरोबूक व्याकरणाची आवड आसली. ताणे पुर्तुगेज 
व्याकरणाचो बरो अभ्यास केल्लो. ताचेर बरोवपाक सुरवात केल्ली. ताचें फुडें कितें 
जालें खबर ना. 

ताच्या पुस्तक संग्रहांत समग्र मोरोपंत आसलो. गोयांत जे थोडे मोरोपंताचेर 
आधिकारवाणीन उलोवपी आनी बरोवपी आसले, तातूंत हो म्हांबरो एक. भाई 
सरदेसायान ह्या संदर्भात आपल्या पुस्तकांत ताचो उल्लेख केला. 

ह्या आज्याक हिंदू धर्म आनी तत्त्वज्ञान हातूंत रस आसलो. ताचें दायज म्हजे 
मेरेन पावलां जावं येता. हावें बी.ए. क आनी एम. ए.क तत्त्वज्ञान हो विशय 
घेतिल्लो. 

शिरू पोरोब म्हांबरो एँप्रगाद आशिल्ल्यान तांच्या कर्तुपाक मात्शी मर्यादा 
पडटाली. पुस्तकां विकतीं घेवन ती बाऔंड करून तो दवरतालो. ते करताना 
भायर भीतर दोन दोन कोरी पानां दवरतालो. तांचेर सुविचार आनी वखदांची 

म्हायती बरयतालो. तांचे बरोवप समतोल विचारांचे आनी विद्वतापूर्ण आसलें. 

रामानंद चटर्जीचें -\॥0९/१ ३९४।०॥ म्हूण नेमाळें येतालें तें तो नेमान विकतें 
घेतालो आनी आपल्या भुरग्यांक वाचूंक लायतालो. घरांत आसतना ताच्या तोंडांत 
मोरोपंताच्यो . आर्या घोळटाल्यो. हें ताचें दायज ताचो व्हडलो पूत वासुदेव हाणे 
घेतलें. ताच्या तोंडांत, “अगा प्रणतवत्सला म्हणति त्या जना” अशें कितेशें 
आयकल्ल्याचें स्मरता. 

म्हज्या आज्याक आदव्होगासीचें आंग आसलें. तें म्हज्या बापायमदीं आयले. 
आयुश्यभर ताणे भाशंतरकार म्हूण काम केलें. पुर्तुगेजींतल्यान इंग्लीश, इंग्लीशींतल्यान 
पुर्लुगेजींत. आज्याची विचारांची बैठक तिसऱया पुतान घेतली. ताचें नांव रघुनाथ. 
ताचें आनी र. वि. पंडिताचें, मामा- भाच्याचें बरें जमतालें. 

म्हजो दुसरो आजो (आवयचो बापूय) रघुवीर पुरूषोत्तम पोरोब सिनारी. तोय 
रायबंदरचोच. तो किलल्याशाच विशयांनी रस घेतालो. आयुर्वेदिक दोतोरकी करी. . 
गांवच्या सगळ्या लोकांचो ताचेर विश्वास. गोयांत दादा वैद्या उपरांत आयुर्वेदाच्या 
मळार जाणी नांव जोडलें. तांतले दोन आमच्या गावांत आसले. एक दो. त्रिविक्रम 
पोरोब लवंदो आनी दुसरो दो. रघुवीर पोरोब सिनारी. आजून लोक स्या दोगांयची 
याद काइटात. 

सिनार्‍यान पुर्तुगेज मराठी - कोश रचपाक आरंभ केल्लो. पूण फुडाराक तें 
काम ताच्या दुयेंसाक लागून अर्दकुटें उल्ले. औंधच्या पंतप्रतिनिधिन सूर्यनमस्कारांचो 
प्रचार केल्लो तो ताणे उखलून धरलो. आयुश्याचे अखेर मेरेन तो सुर्यनमस्कार 
घाली. 

ताच्या पुस्तक संग्रहांत जगांतल्या वेगवेगळ्या भागांतल्या भाशेंतलें अणकारीत 
साहित्य आसलें. आयुर्वदाचेर कितलीशींच संस्कृत पुस्तकां आसली. 

तेन्ना महाराष्ट्रांतलीं साप्ताहिकां, मासिकां गाजतालीं, तीं सिनाऱयाकडेन नेमान 
येतालीं. तो घरांत वखदांय करतालो. ताचेकडेन दातेचो मराठी शब्दकोश, धर्मसिंधु 
निर्णय सिंधु बी ग्रंथ आसले. मराठी नाटकांच्यो पयल्यो आवृत्त्यो आसल्यो. ताचेकडेन 
ग्रामोफोन आसलो. ताचेर तो नाट्यसंगीत, अभंग बी आयकतालो. ताणे मराठींत 
नाटकां बरयल्लीं. लो पेटी वाजयतालो आनी गातालो. तो ऑयल पेंटिंग करतालो. 
ताणे विशेक पायणेलां पेंट केल्ली. 

सिनारी हे भाटकार आनी म्हांबरे एंप्रगाद आनी गरीबशे. सिनार्‍यांचीं भाटांबेसां, 
शेतां, आगर बी आसले. म्हज्या जल्माच्या वेळार आजो आनी ताचो भाव एकठांय 
रावताले. घराक व्हडली चवकी आसली. कितल्योशोच कुडी आसल्यो. फाटल्यान 

व्हडलें पोरसूं आसलें. थंय तराकतरांची भाजी लायिल्ली आसताली. थंय दोन बांयो 
आसल्यो. गांवांत माया म्हयन्यांत उदका सुकताडो पडलो, कांय मानशेवेलीं बायलां 
कळशे घेवन लायनीक रावन उदक व्हरतालीं. 

गावांत काय घरांनी उत्सव जाताले. तातूंत सिनाऱ्यांच्या घरांत दत्तजयंतेचो 
उत्सव जातालो. गांवचे जे लोक साखके दत्तजयंतेक पावनासले ते सिनार्‍याले 
दत्तजयंतेक येताले. ते दत्तजयंती दिसा एक हरदास येतालो, एक वर्स दत्तजयंतेक 
येवपी तो हरदास दुयेत पडलो. तेदेवेळार म्हजो आजो उठलो. ताणे हरदासाचो 
पोशाख घालो आनी किर्तन केलें. ताच्या ग्रंथसंग्रहांत भटपणांवांगड़ा किर्तनांचीं 
पुस्तकां आसली. हरशीय जाल्यार तो आंगापांगान स्वामी कसो दिसतालो. 

म्हज्या आज्याक एक चली. ती म्हजी आवय. पूण ताका कितलेसे पुतणये 

आनी धुवड्यो आसल्यो. पुतणयांक ताणे नांवां दवरिल्लीं. तीं अशीं आशिल्लीं : 
श्यामसुंदर, दिनकर, प्रभाकर, सुधाकर. धुवड्यांची नावां कमला, विमला, लिला, 
सुशीला, सरला, वनमाला अशीं आशिल्लीं. आमकां नातरांकूय ताणेच नांवा 
दवरिल्लीं. म्हजें अरविंद नांव ताणेच दवरिल्लें. केन्ना तो योगी अरविंदाचें चरित्र 
वाचतालो. 

तो दर एका भुरग्याक पेट नेम दवरतालो : सालाबोको, कोंबडेपोरोब, बांगडेराव, 
दोडयारो, हुनुल्लो, गुवाजी, शकुनीमामा, बोदलेआबा. 

फुडाराक हें दायज आवयकडल्यान आमचेकडेन आयलें. जे सुवातेर तिका 
कोंकणीत सारकें सांगूक समजनासलें तेन्ना ती नवें उतर तयार करताली. आनी 
ते ती सदांच वापरताली. ताका लागून तिची एक उतरावळ तयार जाल्ली. उदा. 
भगलभंजी, अनमन्तर बी. 

बारीकसाणेन पळोवंक गेल्यार शिरू पोरोबुलें काव्याचे दायज एका नातवाकडेन, 
र. वि. पंडिताकडेन गेलें जावं येता. गद्याचें म्हजेकडेन आयलें जावं येता. 

म्हांबरो आनी सिनारी हाच्या कुटुंबातल्या बायलांचो साहित्याकडेन संबंध 
वर्तमानपत्रां वाचपापुरतो आसलो. घरांत रेडिओ येतकूच रघुवीर सिनाऱ्याची घरकान्न 
चंद्रभागाबाय, नेमान रेडियोवेल्यो सगळ्यो मराठी कार्यावळी आयकताली. तातूंत 
चुको आसल्यार ती रोखडीच सांगताली. वर्तमापत्रां नेमान वाचताली. साडेभावार्तीपणान, 
ताचो परिणाम असो जातालो की कोणूय मेलो आनी तिका कळयलें नाजाल्यार, 
खबरेपत्र वाचतकीच तिका कळटलें. ती आमकां मागीर शिणटाली, तिका कळयलें 
ना म्हूण! 

हेर वर्तमानपत्रां येताआसतना रराष्ट्रमत' उसरां पावता म्हूण कांय काळ आमी 

तो बंद केल्लो. पूण आयतारचो राष्ट्रमत न चुकतां आमका घेवचो पडटालो. कारण 
आमची आवय चंद्रकांत केणयालें मनोगत आवडीन वाचताली. 

म्हांबर्‍याच्या घराण्यांतलें साहित्याचें दायज मुखार व्हेलें र. वि. पंडितान. पंडित 
ल्हानपणान कविता बरोवपाचे धवणपण करतालो. तेन्ना ताचो बापूय विष्णु पंडित 
ताका धरून पेट्टालो. हरशीं तो (विष्णू पंडित) व्हडलो देवभक्त. पुराणा, किर्तना 
आयकुपी, म्हणपी. पूण ताचो राग अनावर जालो काय बायल भुरग्यांक मरसर 
मारतालो. सगळ्या कुटुंबाची वाट लागत म्हूण, शिरू पोरोबून आपले धुवेक आनी 
भुरग्याक आपल्यागेर वास्को हाडून दवरलीं. 

मुळावें शिकप जातकीच पंडित आनी ताचो धाकलो मामा रघुनाथ फुडल्या 
शिक्षणाक सुर्वेक धारवाड गेले आनी उपरांत पुण्याक गेले. पंडित थंय बरो रमलो. 
इल्लो इल्लो करून तो गांधीजीचे चळवळींत पडलो. त्याच वेळार ताणे आपलो 
फोटोग्राफीचो छंद केळयलो. त्या वेळार अदीमदीं तो इंग्लीशींत कविता बरयतालो. 
पुण्यासून केन्नाकेन्ना तो वास्को येतालो. त्या काळार तो धवी खादी पँट, शर्ट 
आनी वुलन कोट घालतालो. तो घरांत भीतर आयलो की तागेले तिगुय मामा 
“गोडाजी आयलो” म्हणटाले. एक गोडाजी म्हूण दुडवाकार आसलो. ताणे 
आपल्या भुरग्याक मराठी शिकूक पुण्याक दवरिल्लो. म्हूण पंडिताचे मामा ताचे 
कडेन आपल्या भाच्याची तुलना करताले. 

पंडित घरा आयलो काय, कांय काळ घर सगळें घुमतालें. ताका तरेकतरेचे 
लोक मेळूंक येताले. आमकां भुरग्यांक तो रडयतालो. आनी फोटो काडटालो. त्या 
काळार पंडित हिंदीतल्यो कथा मराठींत अणकारीत करतालो आनी वेगवेगळ्या 
नेमाळ्यांनी उजवाडायतालो. प्रेमचंदाची “गोदान” कादंबरी ताणे मराठींत अणकारीत 
केल्ली. 

उपरांत तो मुंबयत गांधी चळवळीच्या संदर्भात काम करूंक लागलो. आनी 
प्रेसफोटोग्राफर म्हूण इलस्ट्रेटेड वीकली आनी हेर काय नेमाळ्यांखातीर वावरूंक 
लागलो. सुर्वेक तो फोटोग्राफीच सर्तीनी वांटो घेतालो. उपरांत कॉडेक कंपनीत तो 
जज्ज म्हूण असल्या सर्तीनी काम करतालो. 

गांधीजींची तांचेकडेन वेगवेगळ्या अँगलानी काडिल्लीं तीनशें छायाचित्रां आसलीं. 
तो बर्‍यापैकी फोटोग्राफराचे माळेत येतालो. 

पंडित येतालो. ताचे बराबर व्हॅसलिनाचो वास मारतालो. तो सिगरां फुंकी. 
ताका लागून ताका तंबाखूचो वास मारतालो. तो एका क्वार्तात शेंदरी घालून 
बसतालो. भोंवतणी पुस्तकां आनी फोटो हांच्यो राशी आसताल्यो. तरेकतरांचे 


म्हजी साहित्ययात्रा ९ 


फोटो काडप, ते कातरप, एनलार्ज करप, असलीं कामा दिसरात चलतालीं. 
` ल्हानपणांत म्हाका पंडितालें अक्षर आवडटालें. फुडाराक केन्नातरी सुषमान 
(ताचे बायलेन) ताका म्हळें, म्हजें अक्षर ताच्या अक्षरावरी दिसता म्हूण. 

म्हजो जल्म रायबंदरा जालो. रायबंदर गांव पणजे. गोंयच्या वाटेर आसा. 
पणजी आनी रायबंदर एकमेकांक ज्या रस्त्यान जोडलां ताका एकेवटेन पणजेचो 
पाटो, दुसरे वटेन रायबंदराचो पाटो आसा. रायबंदर पाट्याविशीं आस्थायिका 
आसात. पांडवानी तो पाटो एके रातीन एक पणटेन बांदलो. तरी अजून तो मांडवी 
पुलापरस घटमूट आसा. 

ह्या गांवाचेर लेख १९५९ त बरयलो. आनी तो मुंबय, आंतरम्हाविद्यालयीन 
वर्सुके विद्या हातूंन उजवाडाक आयलो. हरदत्त खांडेपारकार ताचो त्या वरसा 
संपादक आसलो. त्या लेखाक बक्षिस बी मेळूळों. तो लेख वाचपी फुडें केन्नाय मेळू 
ळो जाल्यार “सुंदर म्हजें रायबंदर कितें म्हणटा?” अशें विचारतालो. आतां ते 
“पणजी आता म्हातारी जाल्या” कितें म्हणटा? अशें विचारता. 

रायबंदरा भीतर सरतनाच दोतोराचें घर आनी ताची कोंसुल्यार आसली. ह्या 
दोतोराक हावें लेखांत त्रोस मारिल्लें. तें दोतोर सांवळ्या केणयाक बरोबर लागलें. 
ताका ताचो राग आयलो. 

आमच्या गावांत हिंदु किरिस्तावांची वस्ती समसमा आसूं येता. गांव नुस्त्याखातीर 
खूब फामाद. पणजे, कालापूर हांगा कोणागेरूय सोयरे येवपाचे जाले, जाल्यार 
पणजेकार सकाळींफुडें मोटारी घेवन रायबंदरांत, खड्याचीं कालवां, शिनाण्यो, 
आगराचें नुस्ते, मानशेचीं सुंगटां, खरचाण्यो बी व्हरपाक येताले. 

आमच्या गावांत तियात्रां बी खूब जातालीं. आमच्या शेजरा पेद्रू म्हूण रावतालो. 
तो मिंगेल रोडाची - फामाद तियात्रिश्ताचो मामा. गांवचे भुरगे एकठांय जावन 
पेद्टुकडे मिंगेल रोडाच्यो खबरों आयकूंक येताले. गांवांत त्या वेळार चार स 
जाणाकडेन रेडिओ आसले. तातूंत एक आमगेर आसलो. गांवचे सगळे भुरगे 
पणजी आकाशवाणीच्या कोंकणी कातारांच्यो कार्यावळी आयकूंक येताले. 

पाटो, फोंडवे, मानशेर अशीं वाड्यांचीं नांवां आसलीं. चिंबल, मरमी, पानवेल 
आनी सां पेद्र अशे शेजरा गांव आसले. गावांत उत्सवाच्या निमतान संगीत 
ऐतिहासिक बी नाटकां भरपूर जातालीं. ताचेर फुडें हांवे 'रात थोडीं संवंगां चड' 
हो लेख १९६२त बरयलो. 

म्हजो छापिल्लो पयलो लेख 'उलोवप - एक कला' हो आसू येता. तो विद्याच्या 
पयल्या अंकात आयिल्लो. तेन्ना ताचो सुमन्त केळेकार संपादक आसलो. आमच्या 

कॉलेजीच्या कोंकणी वाडमय मंडळाचो सेक्रेटरी मडकयचो म्हाबळू कामत धाकणकर 
आसलो. ताणे तो म्हाका बरोवंक लायलो. तातूंत हवें, हांव उलोवंक मुमखो देखून 
लोक निर्शतात आनी आमचो म्हाबळू चड उलयता म्हूण लोक वाजेतात असों 
कितेंसो विचार मांडिल्लो, असो उगडास जाता. 

त्या उपरांत गोंय स्वतंत्र जालें. वर्तमानपत्रां सुरू जालीं. आदीं जें लेखन बाबुराव 
आगशीकाराच्या अंकानी करतालों, तें राष्ट्रमताच्या आयतारच्या अंकानी करूंक 
लागलो. त्या आदीं मुंबयसून आमी कोंकणी पत्रक आनी पंदरशी काडटाले. ताचो 
भार उदय भेंब्रो घेतालो. ताच्या दिवाळी अंकांत “रात थोडी सवंगां चड''लेख 
आयलो. त्या वेळार पिंपळापेडार हांव बरयतालो. हें सदर फुडें राष्ट्रमतांत पावलें. 

वर्तमानपत्री लिखाण मुंबय आकाशवाणीचेर बरयल्लें. आनी दिवाळी अंकांनी 
बरयल्लें लिखाण ह्या पंचवीस तीस वर्सात केलें. मागीर एक दीस पणजेच्या 
गुरूदास पै क कोणेतरी पैशे दिले आनी भुरग्यांचें साहित्य छाप म्हळें. ताणे 
खुबशाजाणांक सांगले कितेंतरी बरय म्हुण! ताणी बरयलें ना. मागीर हांवें नर्सरी 
सयमावेल्यान कांय कविता पाडल्यो. आनी गुरूदासाकडेन दिल्यो. तें पुस्तक 
म्हळ्यार “घुमचे कटर घुम.” 

दुसरें पुस्तक “गोंयची अस्मिताय”. गोंयकार हो म्हज्या आवडीचो आनी 
संशोधनाचो विशय. त्या संदर्भात कितें बरोवंक जाय म्हण हावें लिरसुवाद गोंयकार 
ही लेखमाला जागांत बरयली. उपरांत ती जागान “गोंयची अस्मिताय'' ह्या नांवान 
पुस्तकातल्यान छापली. ह्या माथाळ्या संबंधान रवीन्द्रबाबाक म्हळे कि हो माथाळो 
त्या पुस्तकांत जें कितें चर्चिलां ताका फावसो ना. दुसरी भयाची गजाल म्हळ्यार 
इतले गंभीर नांव ताका दिलां तें पळोवन खंयचीय संस्था ताका बक्षिस बी दित. 

त्या वेळार वैचारिक. कथांची उणीव म्हाका दिसूंक लागली, ज्यो हांवें बरोवपाचो 
यत्न केलो. त्यो कथा “पणजी आतां म्हातारी जाल्या” स्या संग्रहांत आयल्यात. 
मजेची गजाल म्हळ्यार खुबशा कोंकणी वाचप्यांक आनी संपादकांक त्यो कथा 
तशो दिसल्यो ना. काय जाणांनी ताका अना-कथा म्हळें. 

नाटकां हो विशय म्हजे आवडीचो. हेर बरप करून जातकीच नाटकां फाटल्यान 
लागपाचो आसलों. तितल्यान वय जालें आनी सगळें उल्लें. 

बरयताना हांव जो विशय हाताळटां तो वाचप्यांच्या काळजामेरेन पावचो हाची 
जतनाय घेतां. वाचप्यांक हांसयतां हांसयतां चितूंक लावप हो म्हजो हेत आसता. 
तो कितपत साध्य जाता हांव नकळं. 

पोन्न्या काळार एक तीन अंकी नाटक बरयल्लें. तें मुंबय आकाशवाणीन तीन 

खिस्तीनी उजवाडायलें. तें आयकून तातूंत बरो सस्पेन्स आसा अशें सांगपी एकूच 
. आयकुपी मेळळो. तो म्हळ्यार सुहास दलाल. हेर कितेंय आकाशवाणीचेर आयकून 
बरें जालां म्हूण सांगपी खूब मेळळे. तांतलो एक दोतोर दत्ताराम सुखठणकार. 
_ आयोनेस्कोच्या एका नाटकाचें हांवें कोंकणीत रूपांतर केलें. तें करतना तातूंत 
भरपूर स्वातंत्र्य घेतलां. कांय जाणाक तें आवडलें. कांय जाणाक ते आवडूंक ना. 
हांव बरोवंक लागूंक नाशिल्लो जाल्यार पिसो जावपाचो. भुरगेपणांत म्हाका 
म्हजेकडेन उलोवपाची संवय आसली. बरोवंक सुरवात करतकीच ती गेली. चडशें 
म्हजें बरोवप हांवें रातचें केलां. निद्रानाशाचो त्रास आशिल्ल्यान मध्यानरातीर उठून 
फांतोडमेरेन बरयतालों. 

“सुंदर म्हजे रायबंदर” हाका बक्षिस मेळळें. तेन्ना एक परिक्षक कॉम्रेड 
नारायण देसाय आसलो. बक्षिस घेवंक स्टेजीर वतना तो मेळूळो. ताणे म्हाका 
सांगलें ना. गो. चाफेकराचें बदलापूरचेर पुस्तक आसा तें मुद्दम वाच. 

एकदां पणजे क्लुबांत लग्नाक गेल्लो. त्यावेळार न्हवर्‍यान व्हंकलेक विचारलें, 
“हाका वळखता मुगो?'' म्हजें नांव आयकतकोच तिणे म्हळें खंयचेंय मासिक 
उघडतकीच पयलीं हांव तागेले बरप वाचतां. 

कोंकणी मराठी वाद ऐन रंगार आयिल्लो. त्यावेळार “भोळा भासु, खुळा गणी, 
फिदाल्ग रमा, आनी तिरसुवाद जना'' असो एक लेख बरयल्लो. तो वाचतकीच 
रमानाथ तळावलेकार आनी ताचो पूत दोगूय तापले. 

ओपिनियन पोलावेळार प्रचाराक हातभार लावचो म्हूण मुंबयसान गोयां गेल्लो. 
गोयां पावनाबरोबर दुयेंत पडलो. दो. विली डिसौजान वखद दिलें. थंय ताणे म्हाका 
हॉस्पिटलांत अँडमिट केलो. मतदानावेळा डिस्चार्ज दिल्ल्यान हॉस्पिटलांत निमण्या 
दिसा हांवे “बा गोमतेश्वरा, स्या पातकांक क्षमा कर'' असो लेख बरयलो. तो 
राष्ट्रमतांत ओपिनियन पोलाच्या रिझल्टाबरोबर छापलो. 

एक फावट कला अकादमीचें बक्षिस मेळूळें. त्या वेळार हांव थंय स्टेजीर 
बशिल्लों. त्या वेळार प्रेक्षागृहांतल्यान कोणेतरी सांगून धाडले आपुण तुका मेळूंक 
आयलां. समारंभ सोंपतकीच मात्सो राव. समारंभ सोंपलो. हांव स्टेजीवयल्यान 
देवलो. मुखार पळेल्यार गोरो, धवो, उंच, धवें पुडवें न्हेशिल्लो, काळी तोपी, आंगांत 
ज्युदी अशा थाटांत एक मनीस म्हज्या मुखार उबो रावलो. म्हाका म्हणूंक लागलो, 
फाटली इतलीं वर्सा तूं बरयता, पुस्तकां कित्याक काडिना? हावें ताका सांगलें 
म्हजेकडेन सांबाळून दवरिल्लें साहित्य ना. ताणे सांगले, आपलेक्डेन आसा. 
आपल्या घरा यो. दुसरे दिसा ताच्या घरा गेलों. तें घेतलें. मुंबय वचून ताच्यो कॉपी 


१२ अनाल्यो अ-कथा 


काडल्यो आनी ताका धाडून दिलें. उपरांत त्या साहित्याच्या आधारार “पणजी 
आतां म्हातारी जाल्या'' हें पुस्तक कुळागर प्रकाशनान उजवाडायलें. मुखार ताका 
साहित्य अकादमीचे बक्षिस फाव जालें. पुस्तक प्रसिद्ध जातकूच एक प्रत त्या 
जाणटेल्याक दिली. हो जाणटेलो म्हळ्यार बापू (घारूबाब) जोशी. पणजे मळ्यांत 
रावपी. 

रवींद्रबाब केळेकार हांचो पणजे सम्राट हॉटेलांत एक फावट सत्कार जालो. थंय 
म्हाका एक पाद्री मेळूळो. ताणे म्हाका सांगलें, “तुवें गोंयकार आनी देवसपण हाचें 
विशीं जें कितें तुज्या पुस्तकांत (गोंयची अस्मिताय) आयलीं तें हांवें फाटल्या 
आयतारा दीस म्हज्या शेरमावांत सांगलें.'' 

आतां एकूच पुस्तक बरोवपाची इत्सा आसा. तें गोंयकारांचेर आसतलें. तें 
उजवाडा येतकूच “गोंयची अस्मिताय'' एक पावल फुडें घालतली. 


रात थोडीं सवंगां चड 


रात थोडीं सवंगां चड 


आमच्या गांवांत शिगमो जाता. 
शिगम्याक लोक शबे घालतात 
रोम्टां जातात 

घुमटां वाजतात 

धुळवड करतात 

खेळ खेळटात 

पुण बरीं जातात तीं नाटकां. 
म 

भावकादेवतेच्या देवळा भायर 
माटव पडटा. 

माटवांत एक स्टेज येता 
स्टेजीर त्या नाटकां जातात 
दर वर्सा तीन नाटकां 

दर वर्सा वेगळीं नाटकां 
सामाजीक, इतिहासीक, पौराणिक सगलीं रंगीत 
सगलीं संगीत. 

पयलें नाटक 

धा सवंगां 

दुसरें नाटक 

पंदरा सवंगां 

तिसरें नाटक 

वीस सवंगां 


१४ अनाल्यो अ-कथा | 


सवंगां बाबड़ीं वाडत वेतात 
मनशां मात तितलींच उरतात. 
एक मनीस दोन सवंगां | 
दोन मनीस तीन सवंगां 

तीन मनीस पांच सवंगां. 


ञः 





सवंगांच्यो पावण्यो जातात 
एक सवंग पांच रूपया 

पांच सवंगा पंचवीस रूपया 
शिपायक जाय धा रूपया 
हुजन्या जाय पंदरा रूपया 
कमाविसदार, मुकादम वीस वीस रूपया 
प्रधान पंचवीस हे 
राणी तीस 

राजा पन्नास रुपया. 

बोडको फटू , थोंटो रामा 
सोनू , शाणू 

दांतरो गिरी 

सगले पावणेक उबे रावतात 
सगले सवंगां विकतीं घेतात 
'दी सवंग, घे पैशे.' 
अगरशाळेंत 

बोवाळ सुरू जाता 

मास्तर येता 

तालमी घेता 

पादू, तिटू गायत रावतात 
मास्तर बाबड़ो पेटी वाजयता 
साध धरतां धरतां 

चाली लायता 


रात थोडीं सवंगां चड 


भुरगीं बाबडीं 

आयकत रावतात. 

धर्म जाला सोनू 

राणू जाला 'हर्जुण' 

पादू , शाणू दोगूय हुजर्‍या. 
सगले नेमान तालमींक येतात 
ताळो सरांटून आडूडतात: 
“बेस्टाच गडबड करूं नकोस... 
समगलोय मरे?" 

“संभाझी, खामोश! तिथंच उबा राव!'' 
“घेई मम वचण हें 555" 
“खबरदार, तुजा जीव काडल्याबगर 
मी रावणार न्हाई” 

ना 

तालमी सोंपल्यो 

नाटकां सुरू जालीं 

पयलो दीस... 

नाटक सुरू धांक 

लोक येवन बसला 

सातांक 

बायलां... भुरगीं... म्हातारी 
तन्नीं... थोटीं... कोतारीं 

तांतून थोडीं कुड्डींय बी. 

भः 

भुरगीं घालतात बोवाळ 

करतात शबै 

एक भुरगें वाजयता पेंपारे 

दुसरें म्हणटा : “म्हाका तसलें जायें 
बायलो करतात गजाली : 
“केन्ना आयली गे व्हनीबाय.. '' 
“उष्ण्याक म्हयनो खंयचो तर" 


“शालिचें गर्भादान जावंकूच ना हय तर?” 


शेर्कुल्याच्या फळीसपना पसून 
नर्बद्याच दुवाळ्यां मेरेन 
माजराचे सटये पसून 
कुकुडशाच्या बारशा मेरेन 
सगले विशय 

सगले धवळे. 

2 

फाटल्यान येतात दादले 
माण धांपून, आंबील खावन 
विडी ओडीत, पानां खायत 
सायकलींचेर बसून. 

क 

माटवा भायर जाता बोवाळ 
चणेकारांचो, खाजेकारांचो 
सोर्तिचो, गडगड्याचो 

तीन पैशांक चार आणे 
इकुदाक धा आणे 


'कित्यारूय लायात... फुट्टाच फुट्टा' 


कचांयचू .... कचू 

कचांयचू ... कचू 

सोदकार बाबड़ो सोदां फोड़टा. 
चुडटांच्या खांचीतल्यान 
मल्लांच्या बुराकांतल्यान 
तवनास भुरगे 

पळेतात सवंगां : 

हो शिवाजी 

तो तानाजी 

हो तो बालाजी 


ही रे कोण? 


ही जिजाई 
ती रे कोण 
ती राजाई 
ही ती रे कोण? 


अनाल्यो अ-कथा 





रात थोडीं सवंगां चड 


ती तेगेली आई. 


भः 


खणू खणू खणाणू 

इकरा जालीं. 

पयली घांट. 

खणू खणू खणाणू 

साडे इकरा जालीं 

दुसरी घांट. 

खणू खणू खणाणू 

पावणे बारांक तिसरी घांट जाता 
आनी पड्डो वयर सरता. 

मर्तो कांसार स्टेजीर येता 
सुत्रधार जावन 

सुत्रधाराची पावणी ताणें घेतल्या 
वगडावन आपल्या बोल्सांतले 
पाउणशें रुपया 

पांच उष्णे घेवन 

शेजार्‍याकडले. 


+ 

“_ मर्तो बाये बरो दिसता 

न्हूं गो उष्ण्या?” 

- माटवांतलो एक सादो आवाज 


“नाटक आयकूंक पुणी दियात गो” 


- तिसरो एक रांकट आवाज 
“कित्याक येतात हीं नाटकाक 
म्हणून कोऽऽण जाणा!" 

- चौथो एक वाजेल्लो आवाज 
न 

सुत्रधार 

नटयेक उलो मारून म्हणटा: 
“म्हाजी पिर्या खोटें हाये?'' 
आनी तितल्यांत 


सकाळींच तुकतुकीत 
खाड काडिल्ली 
चकचकीत तोंडाची पिर्या 
“नांथ म्हला भोलावलंत? 
म्हणत भायर येता. 
सुत्रधार तिका जाप दिवंक 
तोंड उगडटा 

इतल्यांत 

माटवांत एक भुरगें रडटा 
नाटक सोसूं नज जावन. 
सुत्रधार भाशण सोडून 
भुरग्याक पळेता 

नटी किरवंटिचो लेंस काडून 
तोंडाची खाज पुसता. 
तितल्यांत (माटवांत) 
“वोगी राव गो पापणी" 

- एक धेंकणो 

परतून रहें 

मागीर एक थापट 

आनी (स्टेजीर) 
प्रॉम्प्टराची भितरसून 

एक शिटकावणी : 

“फुडें उलय मरे पापया.. 
... विसोल्लोयरे? 


... आनी सुत्रधाराचो प्रवेश सोंपता. 


> 


मदीं वेतात कांय खीण... 
कारण येदोळची नटी 
आतां न्हेसता भितर 
हुजय्याचें न्हेसण. 

... स्टेजीवयलें अटांगें रान 
आनी झोंपाळ्यार बशिल्लीं 
राधा, कृष्ण 


अनाल्यो अ-कथा 


रात थोडीं सवंगां चड 


ल्हवूल्हवू कवळत वेतात 

(पट्टो वयर सरता) 

आनी फाटल्यान दिसूंक लागता 
दुर्यीधनाचो महाल 

सोनू, मर्तो, मष्णो, फोंडो 

सगले जाल्यात खाडांमिशांकार 


आनी बसल्यात राजांच्या भेसांत. 


मर 


सगले बसल्यात 
फोटोंतल्या मनशांवरी. 
'हर्जुण' उलयता 
आपलें 'भाशण' 
शकुनी तोखेता 

आपलें न्हेसण 

दुर्योधन पिळटा 
आपली मिशी 

भीम पळेता 

आपल्यो वस्ती. 

सगले मनांतल्या मनांत 
खोशी जातात 

सपनांत लेगीत 
पळोवंक नाशिल्ल्यो गजाली 
मेळूळ्यो म्हणून स्टेजीर. 
दुर्योधन तावातावान 
उलयता 

बाकिचे ताका 

जापो दितात. 
सगल्यांचीं उतरां 
आदळत आसात 
आपटत आसात 
खडखडत आसात 
घडघडत आसात. 


तितल्यांत 

स्टेजीर येता गांधारी 

तारवटलेल्या दोळ्यांनी 

आनी उलयता 

आडवे जिबेन आनी 
आडखलळिल्ल्या उतरांनी 

(बाबडी निकतीच न्हिदून उठिल्ली दिसता) 
“दुलग्याचो घोव न्हूं गो हो” 

- एक प्रस्न 

“न्हूं सो दिसता” 

- एकूच जाप. 

स्टेजीर दुर्योधन मोट्यामोट्यान 
झगडलेल्यावरी गायत सुट्टा. 

ताचें गाणें सोंपता 

आनी 

'नारा 5 यण... नारा ऽयण' करीत 
कळिचो नारद स्टेजीर येता. 
माट्वांतली एक म्हातारी 

ताका देव समजून 

पांयां पडटा... आनी 

पयलो आंक सोपता. 

क 

माटवांत 

परतून बोवाळ सुरू जाता. 

भुरगीं रडटात 

दादले चकटां मारतात 

बायलां झगडटात: 

“सारकें बोसोंक येना गो तुकां?” 
“आव 5 5 य गे म्हाजे, पायं दिलो म्हाजेर'' 
“दोळे फुटल्या हय गो तुजे?" 
“बरें कितें करता -'' 


> 


तींच बायलां 


अनाल्यो अ-कथा 


रात थोडीं सवंगां चड 


तेच आवाज. 

माटवा भायर 

परतून गर्दी जाता. 
सोदां फुट्टात 

गडगडो रंगता 

मत्तां झडटात : 

“मर्त्यान घडघडायलें'' 
“शाणून फरफरायलें” 
“राणून विटयलें'' 

तीग जाणांचीं तीन मत्तां 
धा जाणांचीं पंदरा मत्तां. 
खणू खणू खणाणू 

दुसरो आंक सुरू जाता 
भुर॒गीं आतां न्हिदेंत 
सपनेतात 

झेमेवंक लागतात अर्दी बायलां 
“फुलू , तूं म्हाका फाल्यां 
काणी सांग गो यादीन'' 
“सांगतां हांव. न्हीद तूं” 
- तेज आवाज. 

स्टेजीर 

नटी जाल्लो नट 

बाबड़ो रडटा 

“लग्न होईना...” म्हणून, 
माटवांत 

एक चलयेची आवय 
दोळ्यांक पदर लायता 
आनी मनांत म्हणटा : 
खरें गे सायबिणी तुजें'' 
तेन्नाच 

स्टेजीवयले ते दादले-नटयेक 
बोट दाखोवन एक चली 

आपले आवयक विचारता : 

“हें गुलाबी मावशेलें चेडुं कशें दिसता, 
न्हूं गे आई?" 

आनी ती 'आई' 

न्हिदेंतूच 

“ह॒य' म्हणटा. 

राजाच्या भेसांतलो 

कोणतरी एक नट 

ते नटयेक माळ घालता. 

“खरी नटी काय कितें रे ही?" 
माटवांतो एक तोपयेकार 

उठून उबो रावता. 

“आरे तोपयेकार, मात्सो बस" 

- दुसरो आवाज 

“म्हातारो बरोच चळूळा मरे - "' 
- एक तवनास भुरगो. 

-. दुसरो आंक सोंपता... 

तिसरो, चौथो सोंपता... 

पांचवो आंक सुरू जाता... 

सोदकार भरिल्ल्या बोल्सांनी 

घरा वेतात 

गडगड्याकडले लोक रित्या हातांनी 
कूस "मारतात 

“कितें पळयतलो नाटक? 

समजल्लें आसा कितें करतले ते -'' 
- गडगड्यांत पैशे वगडायल्लो 

एक मनीस पिर्जळटा 

“हेंकां नाटक करूंक येता?" 

- दुसरो मनीस ताका जोडणी दिता 
माटवांतलीं सगलीं बायलां 

न्हिदेच्या राज्यांत पांय दवरतात 
कांय भुरगीं 


अनाल्यो अ-कथा 


रात थोड़ीं सवंगां चड 


दुसरे न्हिदेचो राग आळयतात. 

... नाटक आतां सोंपत येता. 
भीम, दुर्योधन झगडटात 
मुंडाशेकार म्हातारे 

आनी तन्ने भुरगे 

तांकां माटवांतल्यान चेव दितात 
“फोर्स... फोर्स!" 

फुल 5 ऽया! ?” 

“भिमा, चलय तुजें धनुश्य!'' 
“दुर्योधना, हेका तूं भीक घालता?" 
न 

आनी चुकून 

दुर्योधन भिमाचेर 

एक सणसणीत थापट फुलयता 
(मर्तो सोनूचेर राग काडटा 
फारीक करूंक नाशिल्ल्या रिणाचो) 
आनी भीम जमनीर पडटा 
दुर्योधन ताच्या पोटार बसता 
आनी नाटक सोंपता - 

3 

स्टेजीर 'वंदे मातरम्‌' सुरू जाता... 
माटवांतल्या दादल्यांक 

निकतो दोळो लागता 

बायलां बाबड़ी घोरेवंक लागतात 
भुरग्यांक 

तिसरे न्हिदेंतल्यान 

मात्शीशी जाग येता. 

कांय भुरगीं आवयांक उठयतात : 


“चल मगे आवय, घरा वोचोंया आमी'' 


“राव मगो, नाटक सोंपोंदी तरी” 
- आवयो वाजेतात. 


दुसरे वटेन 


२३ 


२४ 


आवयो भुरग्यांक उठवतात : 
“उठ मगो सोभना, नाटक सोंपलें'? : 
“म्हाका हाण्डीर धर, नाजाल्यार 
हांव ना उठचें'' 

“अवदिसा खंयचेकडली.'' 

नर 

स्टेजीवयलें 'वंदे मातरम्‌' सोंपता 
भायर कोंबो साद घालता 

“को ऽकोंऽ चू कों 55” 

आनी झिळमिळट्यार 

लोक घरा वेतात 

नाटकां करतल्यांक गाळी घालीत 
झेमेत झेमेत 


रातराणयेच्या फुलांचो वास घेत... घेत... 


अनाल्यो अ-कथा 

देवचाराच्या राज्यांतले कायदे 


देवचाराच्या राज्यांत सुखाच्यो न्हंयो व्हांवताल्यो. लोक मनाक माल्ल्यार काम करताले. 
नाजाल्यार सकाळसांज न्हीदो काडटाले. भुरगे शिकनासले. जाण्टेय तांकां देख लायनासले. 
शेतांभाटां खूब आसली. ती देवादयेन आपशीच पिकताली. दाणोगोटो खूब आसलो. 
कश्ट केल्याबगर खावंकजेवंक भरपूर मेळटालें. वेपारउदीम बरो चलतालो. सरळ वेपारापरस 
ब्लॅक चड चलतालें. कारखाने ऑटोमेटीक आसले. जमीन खणटा थंय मीन मेळटाले. 
लोकांकडेन पैसो खूप घोळटालो. इतलेंय आसून कोणाक टॅक्स भरचो पडनासलो. जांका 
भरचो पडटालो ते लोक तो केन्ना भरनासले. 

देवचाराच्या राज्यांत सरकारी ऑफिसांफुडे सोरो पियेवन ऑफिसाक येताले. दनपरा 
जेवन-खांवन न्हीद काडून मनाक मारता तेन्ना ऑफिसाक परते येताले. सगले अधिकारी 
भरपूर लांच खाताले. बाबडे खावन खावन तरी कितली म्हणून लांच खातले? ती लेगीत 
सारकी खावंक तांकां फुरसद मेळनासली. मेळटाली तेन्ना ते (देवचाराच्या) मंत्रिमंडळांतल्या 
मंत्र्यांक ग्राश मारताले. 

देवचाराच्या राज्यांत सगल्यो इंपोर्टेड गजाली. पेनां, पेन्सिली, सूट, बूट, मोटारी 
सगलें फोरेन. ह्यो गजाली सरळ येनासल्यो तेन्ना चोरयां येताल्यो. मोटारी तर कांय 
विचारूच नाका. लोक जळीमळी फोरेन मोटारींनी भोंवताले. पसऱयार, तिट्यार, वेळेर, 
ओश्पितलांत, देवळांत, इगर्जेत, सिमितेरीत, मसुंडेत सगळ्याक लोक मोटारींनी वेताले. 
खासा देवचाराकडून कितल्योशोच फॉरेन गाडयो आसल्यो. लोक खूब म्हणून मोटारी 
खूब, मोटारी खूब म्हणून येरादारी खूब आनी येरादारी खूब म्हणून आक्सिदेंत खूब अशी 
.... देवचाराच्या राज्यांत (तीन म्हयन्यांक ४८ लोक आक्सिदेंतांनी मरताले). 

देवचाराच्या राज्यांत रोगराय नासली. ताका लागून ओ$श्पितालां आसुनूय ती सदां 
रिती आसतालीं. ह्या ओशिपतालांनी वखदां, इन्शरूमैत, रगत, नाक, कान, दांत, दोळे 
सगळे इंपोर्टेड आसले. कोणाकूय अजीर्ण जालें जाल्यार तो बाबडो ऑस्पितलांत वेतालो 
आनी बरो जावन स म्हयन्यांनी घरा परत येतालो. 

देवचाराच्या राज्यांत दूध आनी उदक भरपूर मेळटालें. दर एका घरांत दोन नळ 

आसले - एक उदकाचो,एक दुधाचो. पसरकार तांदूळ-गोटो हाडून घरा दिताले. सरकारी 
मनीस, तुमकां टाईफॉईड, मलेरिया बी कितें जाला काय म्हणून विचारूंक येताले. 
लोकांच्यो अडीअडचणी समजून घेताले. जांणी चुकून चड टॅक्स भछ्ला ताका तो परतो 
हाडून दिताले. हाडून दिवपी मनीस उपरांत तांतलो अर्दो वांटो लांच म्हणून घेतालो. 

देवचाराच्या राज्यांत खुबशे कलाकार आसले. गावपी, वाजोवपी, कवी, चित्रां- 
काडपी. सगलेजाण आपले कलेत जीव ओत्ताले. आनी उपरांत ते कलेचे चीज जायना 
म्हणून रडटाले. आनी पोटाखातीर भीक मागताले. कामकरांखातीर संस्था आसल्यो त्यो 
लाखांनी उलाढाली करताल्यो. फक्कत तांचो पैसो त्या कामरांकमेरेन मात पावनासलो. 

देवचाराच्या राज्यांतले मंत्री खडेगांढ भाशणां करताले. बहुजन समाजाच्या नांवान 
खुबसो बोवाळ घालताले. हरशीं मात तांचेखातीर कांय करिनासले. भाशणांनी सदां 
जनतेचो उध्दार करताले. जनता तांची भाषणा आयकून ताळयो वाजयताले. गोरवां 
कुशीक सल्लीनात जाल्यार भोटारींनी तांकां आदळून सकयल उडोवपाचीं. 

रस्त्यांचेर कोणूय अपघातांत मेलो जाल्यार टाचेविशी कोणे दूख धरचें न्हय. 

सभा संमेलनाचे कायदे 

१. सभा संमेलनां कोणाच्यानूय घेवं येता. फक्कत अध्यक्ष नाजाल्यार मुखेल पावयो 
देवचार - देवचार नासल्यार दुसरो कोणूय मंत्री आसूंक जाय. 

२. मंत्र्याक भाशण करूंक भरपूर वेळ दिवंक जाय. 

३. तागेलें भाशण चलताना हेर लोकांनी ताळयो मारूंक जाय आनी सोंपतकूच तें बरें 
जालें म्हणून ताचे उपकार मानूंक जाय. 

४. सभा - संमेलन केदेय आसले तरी मंत्र्यांखातीर हारतुऱयांची/च्यापाण्याची वेवस्था 
जावंक जाय. 

टॅक्स भरपाचे कायदे 

१. दरएकल्यान मनाक मारता त्या प्रमाण टॅक्स भरचो. 
१. टॅक्स भरचे पयलीं एकाद्या इन्कम टॅक्स ऑफिसराची बुद्द घेवची. जमल्यार 
ताच्या हाताक कितेंय तरी चिरमिरी लावची. 

३. कोणेय टॅक्स चड भल्ल्यार सरकार ताका तो परतो दितलो. जो मनीस पैशे हाडून 
दिता तो तांतलो अर्दो वांटो लांच म्हणून खातलो. 

... कायदे 

१. जणएकल्यान मनाक मारता तो उद्देग-धंदो सुरू करचो (मनाक मारिना जाल्यार 
करिना जाल्यार जाता.) 

२. उदेग दोटो जमना जाल्यार ल्हान करचो. धंदो सरळ जमना जाल्यार वांकड्या 


9) 


शि 

मार्गन करचो. 
-३. उदेग-धंद्यावाल्यांनी अदींमदीं,आपल्या इश्तादाक सोबताशो भेटो मंत्र्यांक धाडच्यो. 
४. अदीमदी तांणी थाराव पास करून देवचाराक आनी ताच्या नांवान जयजयकार 
करताली. भाशणां सोंपतकूच तांकां हारतुरे दिताली. आनी उपरांत तांच्या नांवान हुयेल 
मारताली. 
दॅवचाराच्या राज्यात महिला मंडळां आसली. ती सदां राज्याक आनी देशाक पाटिंबो 
दिवन थाराव पास करताली. 
देवचाराच्या राज्यांत सगली सरकारी कामां वेवस्थीत जातालीं. काम सुरू जावंचे 
आदी देवचार भाषण करतालो. हें काम अशें अशें आसा, तें इतलें इतलें म्हत्वाचे आसा 
आनी तें जालें जाल्यार ताचो तुमकां इतलो इतलो फायदो जातलो. मागीर देवचार एक 
खुबशी-कलमी कार्यावळ तयार करतालो आनी ती जाहीर करतालो. देवचार राज्यार 
येनाबराबर ताणें राज्याचे उदरगतीखातीर अशीच एक ३००० कलमांची कार्यावळ 
जाहीर केली. 
देवचाराच्या राज्यांत दीश्ट लागसारके कायदे आसले : देखीक. 
रस्त्यार चलपाचे कायदे 
१. रस्ते हे गोरवां. मनीस आनी मोटारी हांचेखातीर केल्यात. कुशीनी पासयो कोयर 
उडोवपाखातीर केल्यात. देखून रस्त्यांनी गोरवां -मनशां-मोटारीनी चलचें. आनी पासयांचेर 
कोयर उड़ोवचो. 
२. रस्त्यांचेर चलताना कोणे कोणाची पर्वा करची न्हय. हॉर्न आयकल्या उपरांत 
मनीस .. 
कलाकारांचे कायदे 
१. कलाकारांनी जायतीं धवणपणां करचीं, गावंचें, बरोवंचें, नाचचें चित्रां काडची. 
२. कसल्योय राठावली करताना आनी आपल्या पोटाची व्यवस्था करची. 
३. पोट भरना ना जाल्यार देवचाराक आनी ताच्या सरकाराक गाळी घालच्यो न्हय. 
४. सरकारान तांचेखातीर एक अकादमी काडल्या तिचेकडल्यान तांणी फावोर लावन 
अदीमदी पुरस्कार घेवंचे. 
५. असल्यो राठावळी करूंक जमल्योना जाल्यार तांणी जीव दिवंचो. 
देवचाराचे हे सगले कायदे सामकी दीश्ट लागसारके आसले. लोकांकूय ते मानवताले. 
देखून देवचाराचें राज्य सामकें रामराज्यावरी चलतालें. पुण हालीं तागेल्या राज्यांत एक 
नवी पिळगी तयार जाली. तिका देवचार म्हळ्यार हुकूमशहा कसो दिसूंक लागलो. हे 
पिळगेंतले लोक जळींमळींसभा घेवंक लागले, देवचाराच्या नांवान बॉब मारूंक लागले. 

आमकां लोकशाय जाय, लोकशाय जाय म्हणून आड्डूंक लागले. देवचाराक आपले 
स्थान इले इळें डळमळता अशें दिसूंक लागले. तो गावागांवानी वचून बहुजन समाजाच्यो, 
तन्नाट्यांचो सभा घेवंक लागलो आनी तांकां सांगूंक लागलो आयज हांव राज्यार आसा 
तो तुमच्याखातीर, तुमचें कल्याण करपाखातीर. तुमकां नाका जाल्यार हांव वेता. म्हाका 
तशें सांगात लोकूय एकचाराची असलीं भाशणां आयकून ताळयो मारूंक लागले. देवचाराक 
चेव आयलो आनी ताणें आपल्या राज्यांतल्यो ह्या लोकांखातीर आनिकूय कायदे तयार 
केले आनी धडाधड लागू केले. कुळांचो कायदो, मुणकारांचो कायदो, दुसल्यांच्या घरांनी 
रावपी लोकांचो कायदो, कारखान्यांनी काम करपी लोकांचो कायदो हे सगले कायदे लागू 
करून देवचारान केले कितें? तो पिकयता ताजें शेत आनी भाट, जो ज्या घरांत रावता 
ताचें तें घर. जो ज्या कारखान्यांत वावर करता ताचो तो कारखानो... 

तेन्नाच्यान देंवचाराच्या राज्यांत सुखाच्यो न्हंयो व्हांवूक लागल्यो. सध्या गोंयचे राज्य 
चलता तशे ताचें राज्य चलूंक लागलें. 

डायरी 


संवसारांतल्या सगल्या बर्‍या मनशांक दुस्वासान आनी नश्ट्या मनशांक मायेमोगान 
ही डायरी ओंपतां... 

जीण सारकी जियेतलो जाल्यार मनशाक सुखूय मेळूंक जाय आनी दुःखूय मेळूंक 
जाय. 

सुख मनशाक उपग्रहावरी अंतराळांत व्हरता. दु:ख ताका पाणबुडयेवरी दर्यातळा 
व्हरता - केन्ना केन्नाय थंय तांच्या हाताक माणकां, मोतयां, कालवां बी लागूं येतात. 

(हे डायरेंत असल्यो सुखदुःखाच्यो गजाली खुबश्यो येतल्यो.) 

२. हांवें ताच्यो कथा वाचल्यो आनी ताका म्हळे, “तूं तुज्या मुखेल पात्रांकडेन 
एकरूप जावन बरयता.'' 

तो म्हणूंक लागलो, ''असलें कितेंय दळभद्रे उलोवं नाका आं.' 

हांव ओग्गी रावलों. 

३. आयज सांजवेळचो भायल्या वारांदार सदचेवरी वल्तेरार बशिल्लों आनी मुखावेली 
सुखावळ नियाळटालों. दीस पडपाक अजून कळाव आशिल्लो. इतल्यांत मुखावेले सुखावळीर 
नारंगी उजवाडाचो शिंवर पातळळो आनी जशी कितें धर्तरेची ल्हवेन ल्हव फुलून 
आयिल्लेवरी दिसली. 

हो देखाव पळोवन म्हजें हड्डें खोसयेन फुलून आयलें आनी भाव अनावर जावन 
प्राणाक कंप भरून उतरांच घुगरां जावन तांची पांयजणां करून कवितारती पावली 
मारूक लागली... आनी बाकीबाबाल्यो कविता गावंक लागली... 

४. आयज एक मनीस मेळळो. तो म्हणूंक लागलो, ''तूं तेंच तेंच कित्याक बरयता?'' 

''तेच तेंच म्हळयार?'' 

''दुसरें कितेंय बरय.'' 

''कितें बरोवं ?'' 

“तें म्हाका सांगूंक आयिछें जाल्यार हांवूच तें बरोवंचो नासलो?'' 

“हांव कितें बरयतां तें वाचून वाज आयला तुका?” 

“वाज येत म्हण वाचीच ना हांव तें.'” 

“दुसर्‍या कोणाचें कितें वाचता व्हय तर?” 

Ca 

बरप्याक वाचप्यांचे मत समजून घेवपाची खूब उमळशीक आसता. 

पुणून निमाणेकडेन ताका वाचपी मेळटात ते पाडापडिले असले. 

५. ५५% न एक खबर सांगली. एका इंग्लीश नेमाळ्यांत सॉमरसेट मॉमचेर खंय 
एक लेख आयला. ताणें खंय निमाणेकडेन जे मनीस ताज्या म्हऱयांत पावले तांका 
आपली इस्टेट वांटून उड़यली 

%%% म्हण्टा त्यावळार आपुण मॉमच्या म्हऱ्यांत पाविल्लों जाल्यार तो आपणाकूय 
इस्टटोचो इछ्लो वांटो दितलो आसलो काय? 

६. म्हाका आनद जाय, आनंद जाय अशें देवाकडेन हांवें मागलें. आनी तेदीस देव 
म्हज्या उल्याक पावलो. 

सांजचो आनंद पे म्हाका मेळूंक आयलो 

७. काल सुमंत केळेकाराचो एक विद्यार्थी मेळळो. ताका सुमंताविशीं खूब आदर 
आसासो दिसलो 

सुमंत शिकयतां शिकयतां नाटकांतली पदां बरी म्हण्टा अशें तो म्हण्टालो. 

८. सैमांतलें सगलेंच अर्थ - नाशिल्लें. तणाचें पातें अर्थ - नाशिले. 

माडाचें चुडत अर्थ - नाशिल्ठे. तुळशीचो रोप अर्थ - नाशिछो. 

व॒डाचों रुखूय अर्थ - नाशिल्लो. 

फूल अर्थ - नाशिह्लें. फुलांतल्यान येवपी फळूय अर्थ - नाशिल्लें. 

आवय अर्थ - नाशिल्ली. भुरगेंय अर्थ नाशिले - 

कित्याक - 

सैमांतलें मूळ तत्व अर्थ - नाशिले. 

देखून अर्थ - नाशिल्ल्यांतल्यान अर्थ नाशिल्लेच जल्मा येता. 

ह 

सकाळीं पंडित दिसलो. 

सांजचो मनोहर दिसलो 

दोगूय घोसार आसले. 

१०. 

>>» न म्हळे, “भुरगेपणांतल्या काणयांचो अजून म्हाका उगडास येता.'' 

हांवें म्हळे, “'कित्याक लागून.'' 

''त्या काळार एका राजाक सात-सात राणयो आसताल्यो. तरीय ते सुखी आसताले. 
सध्या आमकां एके बायलेबराबर संवसार करता म्हणसर नाकापुरो जाता.'' 

कांय वेळ तो वोग्गी रावलो. मागीर म्हणूंक लागलो, ''आतां आमी त्या भाग्यवानांच्यो 
फक्कत काणयोच आयकप.'' 

११. शीळवंत कोणाक म्हणचो? 

कोणाकूच कित्याक म्हणूंक जाय? 

(कोणूय कसोय आसना बाबडो) 

१२. राजकारणाची एक मजाच आसा. तातूंत नाशिल्ले ताका 'अळशीक' म्हण्टात. 
आनी अशिल्लिय तेंच म्हण्टात. 

१३. आयज 2४५ वें तोंड सामके पाडले. 'कितें जालां रे?” हांवे विचाले. तो 
कांयच सांगना जालो. अखेरेक उलयता उलयतां. हांवे ते ताचेकडल्यान 'काडलें.' 
पोराचो कोणेंतरी आयज अवमान केलो 

हांवें ताका म्हळे, ''एका फ्रेंच कवीन म्हळां, जो मनीस तुजो अवमान करता ताचेर, 
संद सादून एक, थापट फुलय.'' 

सररर करून ताचो राग न्हिविछ्लेवरी दिसलो. आनी ताच्या तोंडार हांसो फुल्लो. हांवें 
विचारे, ''हांसलोसो ?'' 

तो म्हणूंक लागलो, '“आयजूच एक संद मेळटली. ताचेर एक बरे55 फुलयतां.'' 

१४. 'त्या दिसा वडाकडेन गडद तिनसनां, मंदमंद वाजत आयली तुजीं गो पायंजणां' 
ही वाकीबाबाली कविता वाचताना म्हाका हालीं भास्कर हरी दळवीचे हे काटमुयेचो 
उगडास जाता : 

त्या दिसा वडाकडेन 

गडद तिनसनां 

कोण आयली वाजयत 

पायांत पांयजणां 

कोण आयली सजयत 

शुभ शब्दांकना 

कोण आयली गाजयत 

गळ्यांत सुरांगना 

कोण आयली भिजयत 

म्होवांत रसना 

AU 


कोण आयली उसयत 
शव्दांबासनां 

कोण आयली फसयत 
बोली भाशणां 


चंदेरी शालू न्हेसून 
गाता चंद्रानना 

अजून मेरेन घराकडेन 
गडद तिनसनां 
'वाकीचे' गायत आसा 
भास, मधुरानना !!! 
हीं ननाचीं कडवीं जातकूच कवी बाकीबाबाकडेन वळटा आनी म्हण्टा : 
हंस जितलो मोतीफस्त 
बाकी तितलों मोतीमस्त 
बाकीर गळटा स्वाती 
उधळीत आसा मोती ' 


उधळ, उधळ, उधळ मधुरे 

आरे, हो बाकीबाब मरे! 

चुकून हाका म्हळो बाकी 

बाब काडून उल्लो बाकी 

हे कवितेचो अर्थ कितें काय? कोण केन्ना तो सांगत काय म्हाका? 

१५. सकाळी उठनाफुडें जेन्ना उश्याकडले जनेल उकते केलें तेन्ना भायर वारांदार 
कोळ्यान विणिल्ले एक संदर जाळे दिश्टी पडलें. खीणभर हांव तें पळेत रावलों आनी 
कोळ्यांतल्या कलावंताची तोखणाय करूंक लागलो - इतल्यांत - 

एक वेगळोच विचार तकलेंत घोळूंक लागलो. हांवूय म्हज्या हावेसाचें, ते हावेस यरी 
बागोवपाखातीर करता त्या यत्यांचें, ह्या यलांकलागून पदरांत पडटा त्या येसां-अपेसांचे 
आनी हांका लागून जावपी रागांचे, दुस्वासाचें, खोसयेचें, निर्शणेचें - एक इतलेच सुंदर 
जाळे म्हजे भोंवतणी विणिना? आनी ह्या जाळ्यांत म्हाकाच घुस्पावन घेना? 

ह्या जाळ्यांतल्यान हांवे कशें सुटप? कसो मेकळो जावप? 

म्हजो विचार त्या कोळ्याक समजलो जातलो. तो म्हणूंक लागलो, “ते तुका समजलें 
जाल्यार तूं मनीस कित्याक जातलो आसलो? म्हजेसरी कोळी जातलो आसलो.” 


OOS 

१६. विद्यार्थ्यांनी राजकारणांत पडचें वा पडचें न्हय? हांवे बरो हो प्रस्न विचाल्लो 
म्हण कोण जाप दितलो व्हय? | 

१७. कोलव्यां गेलो. 

हिप्पींक पळेनाफुडें म्हाका गोतम बुध्द, महावीर आनी विनोबा भावे हांचो उगडास 
जालो. कित्याक म्हूण कोण जाणा! 

१८. आयज %%% कडेन लग्नांतली सगल्यांत बरी रीत खंयची हाचेर खबरी 
जाल्यो. ताणें म्हळे वरदक्षणेची चाल एकदम बरी. पुणून आमी तिका सारके रुप दिवंक 
जाय. ती अदीक $५$£€7)40 करूंक जाय. 


“म्हळ्यार कशी?'' 
तो म्हणूंक लागलो, आमी अशें एक कोश्टक तयार करूंक जाय : 
न्हवरो वरदक्षणा ह 
आलग्पे््यार अमके शेकडे टो. म 
मास्तर अमके शेंकडे ते अमके हजार & ध 
हायस्कूल टीचर अमके हजार § सर 
क्लार्क अमके हजार | 
ऑफिसर अमके हजार & 
प्रोफेसर अमके हजार धर 
आदवोगाद अमके हजार ते अमके हजार & ' 
आर्किटेक्ट अमके हजार ते अमके हजार ह्रें ® 
इजनेर अमके हजार ते अमके लाख पि 
दोतोर अमके हजार ते अमके लाख 
वेपारी अमके लाख ते अमके हजार 
कारखानदार अमके लाख, अमखे हजार 
राजकारणी अमके लाख ते अमके लाख 


* हांतले चडशे ब्लॅक दिवचे पडटले 

१९. हालीं म्हजी एक आमीग जपानाक गेलो. थंय तो नामनेचे बरपी सुकियो 
मिशिमा आनी इशिदासान हांकां मेळळो. ताणे तांकां विचाछे “जपान कसा दिसला?” ह्या 
पुस्तकांत चितायला तो वाठार हांगा खंय आसा? 

तांणी म्हळें, “होच प्रस्न विचारून आमीय त्या पुस्तकाच्या बरप्याक एक पत्र बरयलां. 
जाप येतकूच तुका सांगतां.'' 

२०. र 

केन्ना केन्ना, कितल्यो साद्यो गजाली मनशाक 'साक्षात्कार' घडोवन दितात, पळे! 

आजय सकाळींफुडे उठून भायर वेता जाल्यार काळखाचें पांगरूण अचळय कडेक 
काडून सूर्य जांभयो दित उड़ालो. 
हांव भितर गेलो आनी ताका पेस्ट आनी ब्रश हाडून दिलो. आनी ताका विचाछें, 
“न्हीद बरी पडली?” 
“पाड पडूं. जळारींनी खूब त्रास दिलो,'' ताणें म्हळें. त्यावेळार म्हाका तागेले चकचकीत 
भांगराचे दांत दिसले (खरें भांगर काय तें?) 
२१. हें बरप हांवें आयतारच्या राष्ट्रमताक धाडिल्लें तें संपादकान कित्याक छापलें ना 
हांव काय नकळं : 
पपाची पंपा | 
'पोंबुर्प्याच्या पेट्रूनें परवां पुण्याच्या प्रकांड पंडिताला पोजडें पुस्तक पाठविले.' 
ककाची कावकाव 
` 'काकोडेंच्या काकुल्याच्या कोंबडेरावानें कुंकळीच्या काळ्या कोंबडी मावशील कुकुचकू 
करून कुसुमिसांव केलें.' 
हरशी राष्ट्रमतांत “महाराष्ट्र परिचय केंद्राच्या सौजन्याने’ जे लेख येतात ताचे परस 
म्हजें हें साहित्य कितलेंशेंच बरें आसलें. तरीय तें उजवाडाक आयलें ना. 
२२. जेवन मडगांवां वचपाक भायर सल्लो. वसींत बसपाक सुवात नाशिल्ली. उबो 
रावुनूच गेलों. 
(आयज आनी बरोवपासारकें दुसरें कांय नासलें म्हण हें बरयलां.) 
२३. व्हांवती न्हंय व्हांवताशी दिसना. 
समाजूय व्हांवता. पूण व्हांवता सो दिसना. 
कांयजाण उलयताना व्हांवतात. पूण ते व्हांवतात ते दिसतात. 
२४. कोणाक देव कुरवांनी खुणायता. 
कोणाक गुरू कुरवांनी खुणायता. 
आमच्या शेजरा एक पिसो रावता. 
म्हाका तो कुरवांनी खुणायता. . 
२५. मोटारीत वेता आसतना पानवेली पावपाक चान्नें पळोवन आमी थाले. भायर 
सछे आनी चान्यांत व्हावंक लागले. 
दोन अडेच वरां न्हाले आनी तशेच वचून मोटारींत बसले. इतल्यांत चंद्राकडल्यान 
एक मनीस आयलो आनी म्हणूंक लागलो, ''चंद्रान सांगलें आपल्या चान्न्यांत तुमी 
न्हाल्यात ताचे तुमकां पैशे फारीक करचे पड़टले.'' 
आमी तोंड उक्ते घालून ताका पळेत रावले. ताचे तो म्हणूंक लागलो, '*'आदल्या 
काळार ह्यो सगल्यो गजाली फुकट आसताल्यो. हालीं सगलीच म्हारगाय व्हय? '' 


डायरी ३५ 


२६. मनीस देंवचारा पाश्ट जाला 
आनी धर्तरी नरकापाश्ट जाल्या 
देखून : ह्या देवचाराक हो नरक सोडून वचन दिसना. आनी ताका लागून देवाचो 
गोंदळ जाला. ताका मुदासाखातीर केन्नाय हे धर्तरेर येतलो म्हळ्यार येवंक मेळना. 
२७. आपुण धर्म मानिना अशें म्हणपी कोणूय मेळ्ळो म्हण्टकूच ताची हांव परिक्षा 
घेवपाची थारायतां. 
पुणून जाता कितें, एक तर तो मनीस परिक्षेक दांडी ना जाल्यार पेपर अर्दोच सोडून 


वेता. beer 
दर tl NEN 
२८. देव म्हज्यात कोणाक दिसता? "णा ९ i 
आपल्या भक्ताक? /( oY द्र 
सेवकाक? > जडो 
देवळातल्या 3 क 
देवळांतल्या भटाक : ष्ठ je । 
चोराक? SY 





काय खंयच्या राजकारण्याक? 

२९. तूं ताचेकडेन गेलो की जें तुका रक घेता , अशें रॉबर्ट 
फ्रॉस्टान खंयतरी म्हळां. यशवंतराव चव्हाण घरा गेलो. पुण घरान ताका भितर घेतलोच 
ना. तरीय तो ताका आपलें घर कशें म्हण्टा हें एक अजापूच! 

३०. 'तें ताच्या आंगलट आयले मरे' अशें आमी म्हण्टात ताचो अर्थ कितें? 

श्रीपादबाब देसायांनी आपल्या कोशंत 'आंगलट' चे दोन अर्थ दिल्यात ते हे : 
'आंगाचो आकार', 'कुडीचो डोल.' 

म्हण्टकूच वयल्या वाक्याचो अर्थ असो जाता. तें ताच्या आंगाचो आकार (वा 
कुडीचो डौल) आयले मरे. 

३१. एक मनीस पासयेर ओणवो रावून आंवेकान्नीकडले आंबे घेतालो. इतल्यांत 
फाटल्यान दुसरो एकलो आयलो आनी ताचेर धब्ब करून एक धुमको मालो. त्याबरावर 
तो पयलो मनीस उबो जालो आनी ताणें धुमको मारपी मनशाकडेन अजापान पळेलें. 
त्यावराबर ताणें (दुसत्यान) ताका म्हळे, “सॉरी आं, म्हाका दिसलो तूं देसाय म्हण.'' 

“'देसाय जालो म्हण ताचेर येद्या व्हडल्यान मारूक जाय?'' पयल्यान विचाछ्ें. 

त्या बराबर तो दुसरो मनीस तापलो आनी म्हणूंक लागलो. ''ताचेर केद्यान मारचें हें 
तूं म्हाका सांगूंक कोण?'' 

(डायरेंत अशें अदींमदीं खंयतरी वाचिछे विनोद घालचे पडटात नाजाल्यार डायरी 
ड्राय जावपाचो भय आसता.) 

३२. रवीन्द्रवाब केळेकारांच्या डायरेंतली कांय माणकां-मोतयां (तांचे सकल दिल्यात 


त्यो म्हज्या शिंपयो) 

'श्रीकृष्णाचो वेगवेगळ्या बायलांकडेन जो संबंध आशिल्लो तो सारको नियाळून 
पळोवंक जाय.' 

- शी सायबा! नाका जाल्लेंच!! 

'काकुळट वावड्या वायलांची. कोणूच तांच्या संबंदान बरें उलयना.' 

- 'सांगाती' आनी 'वेळेवयल्यो घुलो' ह्या दोनूच पुस्तकांनी तांचेविशीं एकूय वायट 
उतर ना. तरीय रवीन्ट्रवाबांनी अशें म्हणप म्हळ्यार अजाप! 

'सत्ता हातांत येतकूच खंय मनीस मदांध जाता.' 

- फाल्स. बाबू नायक अजून आसलो तसो आसा. 

'मनीस खंय ॥9॥0]8] प्राणी? 

- रवीन्ट्रवाब मोटे फकाणेर आसात! 

'जिविताचे वाटेवयल्यान चलता आसतना मनशाक फोंडूय दिश्टी पडूंक जाय आनी 
चलतां चलतां सपनाय पडूंक जाय.' 

- अशी चलतां चलतां मनशाक सपनां पडलीं जाल्यार तो फोंडांत पडल्याबगर रावंचो 
ना. 

३३. उतराक जापो जोडली म्हूण साहित्य जायना हाचें हें एक उदाहरण : 

... तो थंय गेलो तेन्ना ताच्या बापायन ताका ती गजाल कर म्हुण सांगले तेन्ना ताच्या 
म्हऱ्यांत एक भुरगो आसलो तो खोशशेन नाचूंक लागलो अशें ताचे भयणीन कोणाकतरी 
सांगले आनी तो कोणतरी अजाप जालो अशें ताची वायल आपले शेजान्नीक सांगूंक 
वेताली आनी त्याच वेळार बांयत एक ल्हान भुरगें पडलें आनी तें “गोंयच्या मुखेलमंत्र्या 
म्हाका वयर काड' म्हण आड्डुक लागले तें ताच्या शेजाऱ्यांनी आयकून मुखेलमंत्र्याच्या 
कानार घाले त्यावेळार मुखेलमंत्री आपल्या मंत्रिमंडळाचे बसकेंत उलयताले आनी तेवटेन 
प्रधानमंत्री नायरोबीक वचपाच्या बोवाळांत आसली ही गजाल तिच्या सेक्रेटरीन 
वर्तमानपत्रांच्या संपादकांक सांगली तेन्ना ते तापले आनी ताणी सगळ्यांनी प्रधानमंत्र्यांक 
गाळी घालून अग्रलेख बरयले ते कोणेच वाचले नात म्हूण समजनाफुडें सगले संपादक 
रडतरडत खासदारांकडेन गेले ज्यावेळार ते सगले गर्द न्हिदि्ले आसले आनी न्हिदेंत 
लोकसबेतली अर्थ नाशिलीं भाशणां उयलयताले आनी तीं आयकून तांच्या कुलच्यांवांतले 
भिकूण ताळयो मारूंक लागले आनी त्या ताळयांच्या कडकडाटान मळब कोसळून सकयल 
पडपाचें पुणून ते प्रिन्स चार्लस आनी लेडी डायना हांणी उखलून धल्ले म्हण संवसारावेलें 
एक व्हड अरिश्ट ढळळें नाजाल्यार... 


एका मंत्र्याची मुलाखत ३७ 


एका मंत्र्याची मुलाखत 
तुमी मंत्री कशे जाले? 


ल्हानपणापसून म्हाका मंत्री जावपाची आवड आसली. त्या काळार केन्नाय हांव 
रडलों बी जाल्यार म्हजी आवय म्हाका 'रडूं नाका बाबा. हांव तुका मंत्रीपद दितली आं!' 
अशें म्हणटाली. र 

तुमची आवय बरी हुशार आशिल्ली तर? 

हय. 

आनी बापूय? 

तो एक गिन्यानाचो कळसो आशिल्लो. सगले पुर्तुगेज कायदे तो तोंडपाट जाणा 
आशिल्लो. 

लोक म्हणटात ताईन तुमकां मंत्री केलें. 

जे अशें म्हणटात ते सगले मुर्ख. 

अशें कित्याक म्हणटात तुमी? 

ताईन म्हाका इलेक्शनाक तिकेट दिली ही गजाल खरी. पुण उपरांत मंत्रीपद म्हाका 
म्हज्या गुणांनी मेळळें, ही गजाल तितलीच खरी. 

तुमचेबगर मंत्रीमंडळात आनीक दोन मंत्री आसात. 

जाणा हांव. 

तांकां मंत्रीपदां कशीं मेळ्ळी? 

तें तांकां विचारात. 

आनीक एक अशें म्हणणें आसा 

त्या मुर्ख लोकांचें मू? 

हय 

कितें तें? 

कि ताईक तुमी भंय घालो. “मंत्रीपद दिता काय ना? दिना जाल्यार हांव 
पक्षांतलो भायर सरतां’ अशें तुमी तिका सांगले. देखून ताई भियेली आनी.... 


म्हाका मंत्रीपद मेळ्ळे. ही गजाल सामकी फाल्स. 

ताई मनीस कशी? 

बरी मनीस. 

भाऊ आनी ताई हांचे भितर अंतर कितें? कोण बरी, कोण वाईट? 

भाऊ हरशीं बरो मनीस आशिल्लो. पुण आपल्या मंत्र्यांक मुर्ख बी म्हणटालो. ताई तशे 
म्हणना. 

दोगांयचें राजकारणाविशीचें गिन्यान... 

ताचेर हांव कांय उलोवंक शकना. 


कित्याक? { 
भाऊक राजकारणाविशींचे गिन्यान कितले आसले तें हांव नकळ. 
आयकून तरी? 


ताचेर विस्वास दवरपाचो न्हय. 

पुण ताईय आपल्या मंत्र्यांक तापयता अशें आयकूंक येता. 

म्हाका काय तिणें अजू तापोवंक ना. 

तापयल्यार तुमी कितें करतले? 

जो मेरेन असो प्रसंग अजून येवंक ना तो मेरेन तसो प्रसंग आयल्यार हांव किते 
करतलों हें म्हज्यान आतांच सांगूं नज. 

समजा, ताईन तुमचेर एक धेंकणो घालो जाल्यार तुमी तिचेर परते तापशात? 
तिका परती जाप दिशात? 

बरे भशेन. 

तुमकां ताईचो भंय बी दिसना? 

ना. 

कारण? 

हांव भावोजी न्हय. 

भावोजीचे आनी तुमचे संबंद कशे आसात? 

आमच्या संबंदांचो प्रस्नूच येता खंय? 

तरीय - 

बरे आसात. 

म्हळ्यार कशे? 

तूं कसो आसा? हांव बरो आसा. अशे तरेचे. 

ते मंत्र्यांक आपल्या बॉल्सांत घालतात अशें लोक म्हण्टात. 

म्हाका काय ताणें अजून आपल्या बॉल्सांत घालूंक ना. 


एका मंत्रयाची मुलाखत ३९ 


घाल्यार तुमी वेशात? 

वचचों ना. कारण विचारू नाकात. 

तरी पुण - 

हांव तागेल्या बॉल्सांत वचपा इतलो ल्हान ना. 

समजा, भावोजी तुमचेकडेन एका मनशाक घेवन आयलो आनी ताणें तुमकां 
सांगले, “हो अमक्या अमक्या कामाखातीर आयला. हागेलें तें काम जावंक जाय' 
जाल्यार तुमी कितें करतले? 

'चार दिसांनी यो' म्हणून सांगतलों. 

चार दिसांनी कित्याक? 

खंयचोच मंत्री कोणायचे काम जातलें काय जावंचें ना हें त्याच वेळार केन्ना सांगना. 

तो मागीर चार दिसांनी येतूच? 

कायद्यान जाता जाल्यार ताचें काम करतलो. जायना जाल्यार करचो ना. 

पुण भावोजीन म्हळे, 'हें काम जावंकूच जाय” जाल्यार? खेरीज, तें काम 
केल्यार तुमचो फायदोय जावं येता. 

'तशें जाल्यार तें काम हांव अजिबात करचों ना,' अशें हांव भावोजीक सांगतलों. 

फाटल्या सगल्या मंत्र्यांनी बरें काळींग केलं हें तुमी जाणात? 

हांव नकळं. 

फाटल्या इलेक्शनांत तुमी जिखतले अशें दिशिल्ले तुमकां? 

हय. 

जिखतकूच तुमकां कितें जालें? 

खोस जाली. 

उपरांत मंत्रीपद मेळटकूच? 

खुबूच खोस जाली. 

मुखेलमंत्रीपद आनी सादे मंत्रीपद हातूंत तुमकां कितें मानवता? 

मुखेल मंत्रीपद. 

तें तुमकां दिल्यार घेशात? 

बरे भशेन. 

तेय तुमी ताईकडेन मागिल्ले खंय? 

हांवें मागूंक ना. 

त्या पदाक तुमी लायक आसात व्हय तर? 

हय. 

ह्या तुमगेल्या म्हणण्याची मातशी अदीक विसकटणी करशात? 


[४० “.____“£€£€£€£ ळाअतात्योत्या कयात! अनाल्यो अ-कथा 


ह्या देशांत मंत्रीपदाक लायक अशे कोणूच नात. मंत्री जातकूच तो तो मनीस त्या त्या 
पदाक लायक जाता. 

सध्याच्या गोंयच्या मंत्रीमंडळांत आशिल्ल्या मंत्र्यापेकी मुखेलमंत्रीपदाक चडात 
चड लायक असो मंत्री कोण? 

हांव एकलोच. 

ताईक मंत्रीपद सोबना अशें म्हणटात तुमी? 

अशें हांवें म्हणूंक ना. 'ह्या पदाक चडात चड लायक कोण' असो प्रस्न केलो तुमी 
ताका हांवें जाप दिली. फाल्यां तुमचे सारको एकाद्रो सदाफटींग लेगीत मंत्री जालो 
जाल्यार तशें म्हजें कांय म्हणणे ना. 

मंत्रीपद तुमकां कित्याक मानवता? 

जनतेची सेवा करूंक मेळटा म्हणून. 

हे इलेक्शनांतल्या भाशणांतलें वाक्य जाले. 

हांव खरें तें उलयतां. म्हाका फटिचीं भाशणां करूंक येनात. 

जनतेची हाच्याकूय बरेतरेन सेवा करपाची तुमकां संद दिली जाल्यार... 

हांव मंत्रीपद सोडटलों. 

मंत्री जावंचे पयलीं तुमी जनतेची कसली सेवा करताले? 

जनतेची सेवा करीन दिसली तेन्ना हांव इलेक्शनाक उबो रावलों. वेचून आयलों 
म्हणून मंत्री जालो. 

मंत्र्यान बरो रेश्पैतान रावूंक जाय अशें दिसना तुमकां? 

दिसता. 

गोंयचे सगले मंत्री तशे रावतात? 

हेरांचें हांव नकळं. हांव रेश्पैतान रावतां. 

बांदोडकाराच्या मंत्रिमंडळांत तुमी आशिल्ले आनी ताणें तुमकां मुर्ख म्हळ्ळेले 
जाल्यार - 

हां राजिनामो दितलों आसलों. 

“आरे पिशा तो फाटीं घे' अशें ताणी म्हळ्ळेले जाल्यार? 

हांव तो फाटीं घेवंचो नासलों. 

सध्याचो मंत्र्याचो पागामेंत मंत्रयांक पावता अशें दिसता तुमकां? 

मंत्र्याक मंत्रीपदाचेर आसासर पयशांची काळजी नासता. फाल्यां तागेलें मंत्रीपद गेलें 
जाल्यार फुडें कितें, असो सदांच ताचेमुखार प्रस्न आसता. 

हाचेर उपाय कितें? 

मंत्र्यान मंत्रीपदार आसतनाच बरी जोड करून दवरूक जाय. निदान हे संदेचो लाव 

घेवन तरी फुडली तजवीज करूंक जाय. 
, पुण निकतें तुमी म्हळे, तुमचो फायदो जालो जाल्यारूय तुमी कोणाचें काम 
करचे नात. 
अशें हांवें म्हणूंक ना. 
जाल्यार? 
म्हजो फायदो जाल्यारूच तें काम हांव करचो ना, अशें हांव भावोजीक सांगतलों, 
अशें हांवें म्हळ्ळे. 
पुण भावोजीचेर तुमी इतले कोंत्र कित्याक? 
हंव ताचेर कोंत्र ना. 
तरीय तुमी - 
ताईचें एक वेळ समजू येता. ती मुखेलमंत्री. भावोजी कोण? ताणें मंत्र्यांच्या कारभारांत 
लुडबुड कित्याक करप? 
लोक म्हण्टात, ताईक जें करचे-शे दिसता तें ती भावोजी कडल्यान करून 
घेता. 
जायत. हांव नकळं. 
पुण ताईचेर तुमचो राग दिसना. 
पुण ताचो अर्थ तिगेल्यो सगल्योच करण्यो म्हाका मानवता असो न्हय. 
भावोजीची गजाल सोडात. ताईन तुमकां तिगेल्या एकाद्या बरें मागत्याचें काम 
करूंक जाय म्हणून सांगलें जाल्यार? 
तो विशय तुमी हांगाच सोंपयल्लो बरो सो दिसता म्हाका. 
तुमर्चे शिकप खंय जो? 
मुळावें शिकप गोयांत, कॉलेजाचें मुंबयंत. 
शिकपाक तुमी हुशार आसले? 
तितलोसो नासलों. पुण म्हगेल्या बापायचें इन्फ्लुयेस बरे आसले. ताणें कोणाकडेनूय 
उतर घाल्यार तें धरताले. 
उपरांत कॉलेजांत? 
मुंवयं म्हगेलो बापोलयो आसता. ताच्यो वळखी उपकारा पडल्यो. 
तुमच्या जाणट्यांचे तुमचेर किते संस्कार जाले? 
खुबशे संस्कार जाले. म्हज्या वापायकडल्यान हांव पुर्तुगेजांचेर मोग करूंक शिकलो. 
म्हजो वापूय सदांच म्हणटालो, 'मळबांत चंद्र-सूर्य॑ आसासर पुर्तुगेजांक हे धर्तरेचेर भ॑य 
ना.' 
अशें म्हणटालो तुमचो बापूय? 

हय. 
आनी तुमगेले आवयकडल्यान तुमी कितें शिकले? 

म्होली आवय भुरगेपणांत म्हाका बऱयो काणयो सांगताली. देवचाराच्यो, भुतांच्यो, 
कुंडेकुस्कुलाच्यो. 

तांचो तुमकां कितें उपेग जालो? 

त्यो आतां हांव म्हज्या भाशणांनी लोकांक सांगतां. 

आनीक कोणाचे संस्कार जाले तुमचेर? 

आज्याचे आनी मामाचे. दुसऱयाचें लुकसाण करून लेगीत आपलो फायदो कसो 
करून घेवंचो हें हांव म्हज्या आज्याकडल्यान शिकलों. ह्या गिन्यानाचो म्हाका 
इलेक्शनाच्यावेळार खूब उपेग जालो. 

आनी मामा कसो आशिल्लो तुमगेलो? 

कास्ताद फटींग आनी सुरय फटाशो मारपी. 

ताचो कितें उपेग जालो तुमकां? 

अजून जावंक ना, फुडें जातलो. 

तुमचो देवाचेरबी विश्वास आसा? 

कित्याक म्हणटात तुमी? 

इलेक्शनाक उबे रावच्या वेळार प्रस्ताव बी घेतिल्लो व्हयू तर तुमी? 

घेतिल्लो. 

उपरांत मंत्री जावंच्या वेळार? 

घेवंक ना. 

देव प्रसाद दिवंचो ना म्हणून भियेले? 

त-तशें न्हय - 

जाल्यार 

म्हज्या मनान म्हाका सांगले, तूं मंत्री जा म्हणून. 

मंत्री म्हणून तुमकां खंयचीं कामां करिनशीं दिसतात? म्हळ्यार कसलीं कामां 
करतना तुमकां खोस जाता? 

म्हाका सतत सभासंमेलनांनी वांटो घेयन दिसता. सगल्या समारंभाक मुखेल पावणो 
म्हणून वचन दिसता. कसलींय उद्घटनां करतना जाल्यार म्हाका खुबूच खोस जाता. 

तुमी मंत्री जाल्या उपरांत तुमगेल्या बायल भुरग्याक खूब खोस जाली जातली 
न्हय? 

आकांताची! 

तुमगेले घरकान्नीक तुमचे बराबर आतां खंयचें काम करीन दिसता? 

खंयच्याय दबाज्याक हांव मुखेल पावणो म्हणून गेलों आनी थंय बक्षिसमारंभ आसलो 
जाल्यार म्हगेले बायलेक तीं बक्षिसां दिवंची पडटात. तीं बक्षिसां दितना तिका खूब खोस 
जाता. 

गोंयच्या सगल्या मंत्र्यांभितर तुमकां बरीं भाशणां करूंक येतात, अशे लोक 
म्हणटात. हांचें कारण कितें? लहानपणापासून तुमकां भाशणांबी करपाची आवड 
आसली व्हय तर? 

शाळेत आसतना हांवे एक फावट भाशण केल्ठे. भाशणाचो विशय आसलो “आमचा 
गोवा' हांवें तातूंत म्हळळें. 'आमचा गोवा भांगरासारखा आहे. एक वेळ बाजारांत 
भांगराचा दर अदीक-उणा होईल पण जगाच्या बाजारपेठेत गाव्याचा दर सतत वाढतच 
राहील. आपल्याला गोव्याचे एवढे इश्तिमासांव कां वाटते? कारण तो आपला आहे. पण 
मी म्हणतों बाहेरच्या लोकांना देखील गोवा खूब खूव आवडतो, ही एक अजापाचीच 
गोष्ट नव्हे का?” ह्या म्हगेल्या भाशणान ज्यो पळे लोकांच्यो ताळयो पडल्या त्यो 
सोंसपाच्यो न्हय! 

हे भाशण केल्ले त्यावेळार तुमी कितल्या वरसांचे आसले? 

आठ वरसांचो आसलों. 

आनी त्यावेळार तुमकां इतले गिन्यान आसले? अजापूच म्हणायाचें ? 

हैं भाशण म्हाका म्हज्या आज्यान बरोवन दिल्ले 

सध्या तुमी जीं भाशणां करतात तीं तुमचे तुमीच करतात काय तुमकां तीं 
तुमगेले सेक्रेटरी बी तयार करून दितात? 

सद्यांची म्हगेलीं भाशणां म्हजीं हांवूच करतां. तीं तयार करपाक म्हाका हेर कोणाची 
गरज लागना. इतलेंच न्हय तर प्लॅटमॉर्फार उबो रावल्यावराबर म्हाका भाशणां सुचतात. 
जाय प्रॉव्ह ? 

प्रॉव्ह? 

आता एक भाशण फुलयतां. आयकात - म्हज्या मोगाळ लायन्सांनो, आयज आमी 
हांगां गोंयचे स्वतंत्रतायेचो दीस मनोवपाखातीर एकठांय आयल्यात. आयचो दीस हो 
म्हत्वाचो दीस. कारण ह्या दिसा आमची भूंय स्वतंत्र जाली. स्वतंत्र जाली म्हळ्यार कितें 
जालें? हे भुंयेचेर साडेचारशी वरसां पुर्तुगेज लोक राज्य करताले ते सोळा वरसा पयलीं 
ह्याच दिसा ही भूंय सोडून गेले... हाचें कारण एकूच; आनी तें म्हळयर मगो पक्ष. हो 
भाऊचो पक्ष. आनी भाऊ हो ज्या अर्थी जनतेचो पक्ष. भाऊ हो जनतेचो फुडारी 
कित्याक, तर तो सदांच आपल्या भाशणंनी जनतेच्या नांवान शंख फोडटालो. भाऊच्या 
भाशणांनी दोश आसलोच जाल्यार तो इतलोच कि ताका जनताजनार्दन आनी जनता 
एक्सप्रेस हांतलो भेद कळनासलो. हो जो भाऊच्या गिन्यानात गॅप आसलो तो ताईन 


४४ अनाल्यो अ-कथा 


भरून काडलो. देखून ताई ही भाऊन गोंयांक दिल्ली एक व्हड देण अशें आमी समजूंक 
जाय. आयचे भाऊचे चवथे पुण्यतिथये दिसा आमी हे गजालिचो उगडास करूया आनी 
त्या म्हापुरसाक नमन करतलो इतलेंच न्हय तर म्हजे म्हणणें अशें कि आयज तो तुमी 
म्हजो सत्कार करतात तो हांव म्हजो सत्कार म्हणून धरिना - जावं म्हज्या मंत्रीपदाचो 
सत्कार म्हणून धरिना तर ज्या लोकांनी म्हाका फाटल्या इलेक्शनाक मत्तां दिलीं तांचो 
सत्कार म्हणून धरता. तुमी हांगां जमिल्ले सगळे जेसी म्हाका आपल्यांतलो एक जेसी 
म्हणून धरतात. म्हज्या गांवचे लोक म्हाका आपल्यांतलो एक गांवकार म्हणून धरतात. 
आनी ताई म्हाका आपल्या मंत्रीमंडळांतलो एक सांगाती म्हणून धरता. केन्ना केन्नाय 
म्हाका प्रस्न पडटा, खरो हांव आसा तरी कोण? हांगा एक गजाल आमी मतींत धरूक 
जाय कि बाजारांत जी दरवाढ जाता ती आमच्या सरकाराक लागून न्हय तर केंद्र 
सरकाराक लागून. दिल्लीचे मंत्री येवन हांगा नाका जाळें उलयतात आनी ते परते 
वचनाबराबर हांगा इन्फ्लेशन जाता. हाचेर उपाय एकूच- तुमी गोंयच्या सगल्या रोटेरियन्सांनी 
एकठांय येवन खुबो कॉओपरेटीव्ह सोसायट्यो काडप... कारण कुटुंब येवजण हो काय 
एकल्या दुकल्याचो प्रस्न न्हय. तो तुमचो आचो सगल्यांचेच प्रस्न. देखून म्हजेकडेन संदेश 
मांगूक आविल्ल्या गोंयच्या दोतोरांकडेन आनी महिलामंडळांकडेन म्हजें इतलेच मागणें 
आसा कि ह्या फॅमिली प्लॅनीग सप्तकांत तुमी चडान च येल करून ही येवजण फळादीक 
करची. तुमचे कडेन दुसरें कांय जायना जाल्या. निदान कुटुंब येवजणेचो हो संदेश तुमी 
खासा तुमगेल्या घरांनी तरी पावोवंचो... इतलें सांगून आयच्या ह्या प्रजासत्ताक दिसाच्या 
निमित्त्यान केल्लें हें उलोवप हांव सोपयां. जयहिंद! 
देव बरें करू! 


बाबुलीचो प्रस्न ४५ 


बाबुलीचो प्रस्न 


बाबुली पणजे मसणांत रावतालो. कोणेंय ताका ताचें नांव आनी पत्तो विचारलो 
जाल्यार तो सांगतालो, बाबुली देसाय, मुसंडी, पणजी, गोंय. 

सगलें सोडून बाबुली मसणांत रावूंक कित्याक गेलो हो एक व्हड इतिहास आसा. 
ताचें जालें अशें - बाबुली पणजे पयलेच खेप आयलो तेन्ना ताणें थंयच्या सगल्या खांची 
कोनशांक भेट दिली. ताका दिसले तें अशें - 

पणजे मळ्यांत चवकोनी लोक रावतात, आल्तीन्य वांटकुळे पयशेकार रावतात, 
देवुळवाङ्यार साडेभावराथी लोक रावतात, पाट्यार तेमोज लोक रावतात, हेर कडेन 
चडशे खपनखायरे लोक रावतात, फकत मसणवटेचे हेवटेन तेवटेन थंड आनी शांत 
लोक रावतात. बाबुलीन येवजिलें, मसणा भोंवतणी जर इतली शांतताय, तर मसणांत 
कितली आसतली? हो विचार तकलेंत आयले बराबर ताणें थंयच निर्णय घेतलो... घर 
बांदलें जाल्यार तें मसणांतूच बांदप. 

आनीक एक गजाल जाली. बाबुली वाकीबाब बोरकाराचो एक व्हड भक्त. 
बाकीबाबाल्या एका इश्टान ताका एक फावट सांगिछें की बाकीबावान आपले 'तेथे कर 
माझे जुळती' हे कवितेतल्यो कांय वळी ह्याच वाठारांत बसून बरयल्ल्यो... 

यज्ञी ज्यांनी देउनी नीजशीर... 

घडिले मानवतेचे मंदिर 

परि जयांच्या दहनभूमीवर 

नाही चिरा, नाही पणती... 

ह्यो त्यो वळी. तांतूंत दहनभूमी आयल्या ती पणजेचीच. 

ही खबर आयकनाफुड़ें बाबुलीचो बाकीबावाविशींचो आदर वाडलो आनी तेच 
बराबर मसणांत घर बांदपाचो निर्णय घट्ट जालो. 

निर्णय जाले बराबर बाबुली पणजेचे म्युनिसिपालिटीत गेलो आनी थंयच्या एका 
अधिकाऱयाक मेळून ताणें आपलो उद्देश सांगून आपणाक पणजेचे मसुंडेंत एक प्लॉट 
विकतो मेळत काय म्हूण विचारलें. त्या अधिकाय्यान ताका म्युनिसिपालिटिच्या खंयच्याशा 

ताका सारकी समजनासली. कवितेंतलीं उतरां कळटालीं, तांचे अर्थ कळटाले, तरीय 
ताका कविता कळनासली. 

बाबुलीक कोणें तरी सांगले, हैं मनाचें दुयेंस. तूं एकाद्या समुपदेशकाकडेन - 
कावन्सलराकडेन वच. बाबुली गेलो. समुपदेशकान ताका सुचयलें, जी कविता तुका 
समजता ती वाचतना तूं तुजे आवडिचें गीत म्हण मागीर तुका ती कळटली. 

ते उपरांत तो शंकरबाबाल्यो कविता वाचतना 

हे कोण बोलले बोला5ऽ 

पर्रीकर माझा निजलाऽऽ 

हें मराठी गीत म्हणटालो आनी लख्ख करून ताचे तकलेंत उजवाड पडटालो. 

बाबुलीक एक खोड आसली. सकाळीं फुडें ऑफिसाक वचचे पयलीं तो हारशा 
मुखार उबो रावतालो आनी खणखणीत आवाजांत म्हणटालो, `त्रस्त समंधा, शांत रहा.” 
भुरगेपणांत दोतोर सांवळो केणयाच्या नाटकांचेर तो वाडिलो. दोतोर ताका खुवश्या 
मराठी नाटकांतलीं भाशणां पाठ करून दाखयतालो. केन्नाय तागेर वखदाक गेल्यार तो 
बाबुलीचें दुर्येंस भाशणांच्या आदारान बरें करतालो. दोतोरान ताका शेक्सपियराच्या 
हॅम्लेटाच्या बापायच्या भुताचें भाशण पाठ म्हणून दाखयल्लें आनी सांगिल्लें, तें आयकना 
बराबर हॅम्लेट म्हणटा, "त्रस्त समंधा, शांत रहा.' त्या दिसाच्यान तो समंध बाबुलीचे 
गोमटेर बसलो. 

एक दीस बाबुली रातचो जागो जालो. ताका कोण तर ताचे कुशीक झगडटात असो 
भास जालो. ताणें दिवो पेटयलो. पळेल्यार वण्टीवेल्या भाऊ बांदोडकार आनी भाऊ 
काकोडकार हांची बाचाबाची चलिल्ली. एक भाऊ दुसर्‍या भाऊक म्हणटालो, ' 'तुजे 
काँग्रेसीन गोंयची वाट लायली.'' 

“कोणें कोणाची वाट लायली. हें कोण सांगतलो?” - दुसरो भाऊ. “गोंयची वाट 
काँग्रेसीन गोंयाखातीर कितें केलां तें जांकां समजूंक जाय तांकां समजलां. जांकां तें 
समजूंक ना तांकां तें केन्नाच समजुचें ना.” 

दुसर्‍या भाऊले हें घुस्पागोंदळाचें भाशण आयकून पयल्या भाऊक कितें उलोवचें तेंच 
कळना जाले. 

बाबुली अदीं मदीं सरकारी लायब्ररीत वतालो. थंय एक दीस ताका एक चली 
मेळळी. ती चंद्रकांत केणयाचें आयतारच्या राष्टमतांत जें 'मनोगत' म्हूण सदर येतालें, 
ताचेर पी.एच्‌.डी. खातीर संशोधन करताली. एक दीस बाबुलीचीं तिचे कडेन उलोवणीं 
जालीं. ताचे उपरांत बाबुलीन निर्णय घेतलो. आपणेंय संशोधन करून डॉक्टरेट मेळोवप. 
पूण विशय कितें घेवचो हें ताका कळना जालें. डॉक्टरेट घेतिल्ल्या सगल्या कोंकणीवाद्यांकडेन 
ताणें भासाभास केली. चडश्यांचें मत पडलें, 'कोंकणीवाद्यांचीं खाडां आनी तांचें विचार” 

हाचेर ताणें रिसर्च करचो. 

एका संशोधकान वाबुलीक संशोधनाची मॅथडॉलॉजी विसकटावन सांगली. 
कोंकणीवाद्यांभितर जांकां खाड़ां आसात तांची पयली वळेरी कर. उपरांत लांब खाड़ां, 
मोटवीं खाडां. काळीं खाडां, धवीं खाडां अशी तांची वर्गवारी कर. खाड़ांची लांबाय, 
रुंदाय आनी तांचो पोत - सादो, घुस्पागोंदळाचो - हांचो अभ्यास करून हांचो तांच्या 
विचारांचे खोलायेकडेन कितें संबंद आसा जाल्यार पळे. 

त्या संशोधकान मुखार बाबुलीक सांगलं, पुर्तुगालच्या एका आर्कायव्हांत आल्बुकेर्कान 
गोंय जिखले त्या वेळार गोंयांत जे खाडये आसले तांची माहिती दिवपी कांय हातवरपां 
आसात. तांतूंत ताका गोंयच्या खाडयांचो सगलो इतिहास मेळटलो. तो वाबुलीन आपल्या 
प्रबंधाक जोडलों म्हणटकूच ताका सोव येतली. 

त्या संशोधकान मुखार ताका सांगले, गोंयच्या सगल्या खाडयांचीं ताका पळोवणी - 
सर्व्हे करची पडटली. ते खातीर एक प्रस्नावळ तयार करची पडटली. ते खातीर एक 
प्रस्नावळ तयार करची पड़टली. सुरवेक एक पायलट प्रॉजेक्ट घेवन तांतूंत ही प्रस्नावळ 
तर्जून पळोवची पडटली. ते खातीर सुरवेक चार-पांच खाडया कोंकणीवाद्यांची वळेरी 
करची पड़टली. तांकां प्रस्न विचारून त्या आदारांचेर ते प्रस्नावळीत बदल करचो 
पडटलो. 

वाबुली घरा आयलो आनी वावराक लागलो. कोंकणीवादी खाड़यांची ताणे वळेरी 
तयार करपाक सुरवात केली... सुरेश गुंडू आमोणकार, प्रकाश थळी, पुंडलीक नायक, 
एन्‌. शिवदास, दिलीप बोरकार, दिगंबर सिंगवाळ... ती करतनाच ताका आपल्या 
प्रबंधांतल्या वेगवेगळ्या प्रकरणांचे माथाळे येवजूंक लागलेले... खाड आनी कोंकणी 
भगवदगीता, खाड आनी कोंकणी कविता, खाड आनी कोंकणी नाटकां, खाड आनी 
कोंकणी कथा, खाड आनी सक्षप्रश्न, खाड आनी चित्रां, खाड आनी विचारांची लांबाय, 
रुंदाय आनी खोलाय... 

खाड हो संशोधनाचो विशय घेतिल्ल्यान बाबुलीच्या वावराक मर्यादा पडली. ताचे 
मुखार एंक व्हड प्रस्न उबो रावलो, आपल्या प्रबंधांत कोकणी लेखिकांच्या साहित्याचो 
आसपाव कसो करप? 

चत्राय : जगाच्या वाचप्यांक हे बाबतींत बाबुलीक कितेंय सुचोवण्यो करपाच्यो 
आसल्यार तांणी ताच्या मुसुंडेच्या पत्त्यार पत्रां धाडून त्यो करच्यो. 

बँक म्हळ्यावरावर हांव थर्त भियेतां. ते काऊंटर, तीं कुर्कुटां आनी तातूंत वशिल्लि ते 
चोर कशे क्लार्क पळोवनूच हांव सामको कांचवेतां. 

हाका लागून केन्नाय खंयचेय वँकेत कसल्याय कामाखातीर भितर सळो जाल्यार थंय 
हांव सामको काचावूल जावन पिसो कसो वावरतां. पुण हालींच म्हजे जिणेत एक 
म्हत्वाची गजाल घडली. आमगेल्या पात्रांवाक किते जालें म्हण कोण जाणा, अकस्मात 
ताणे म्हजो पागामेत वाडयलो. शंवराचो दीडशे केलो. त्यावरावर हांव येवजणेंत पडलो. 
म्हळे हे इतले पेसे घरांत कशे दवरतलो? बँकेत दवरळे बरे. म्हाका म्हज्या आभिगानय 
तशीच बुद्द दिली. | 

पैशे बँकेत दवरपाचो निर्णय घेतल्याउपरांत खंयची बँक बरी तें हांव सोदूंक लागलो. 
कोण कोण म्हणूंक लागलो सगल्यो बँको सारख्योच. म्हाकाय तें पटलें. पुण म्हळें तांतले 
तांतूत भायरसून तरी, जी बँक बरी दिसता तांतूनच दवरूंया. अशें म्हणून भियेत भियेत 
एके बॅकेत हांव भितर सल्लो. 

म्हाका कोणेतरी सांगिछें की वँकेत काणाकूय खातें उघडपाचें आसता तेन्ना ताणें 
मॅनेजराक मेळूंक जाय. त्याप्रमाण भितर सरून एका मेजार 'अँकाऊंटंट' म्हण बरयद्ठें 
आसलें त्या मेजार वशिल्ल्या मनशाक हांवें म्हळें, ''म्हाका मॅनेजराक माली मेळूंक जाय 
आसले. मेळत?'' 

“'वरेभशेन. येयात,'' अशें म्हणून ताणें म्हाका एके गाबिनेतींत व्हेलो. 

मॅनेजर बरोच सिरीयस मनीस दिसलो. ताका पळेनाफुडें म्हाका बरोच शेळो घाम 
सुटलो. वाँल्सांतले देडशे रुपया हांवे घट्ट आंवळून धल्ले आनी भियेत भियेत त्या 
मनशाक हावें विचारलें, ''तुमी मॅनेजर?'' 

a | 

“'म्हा5म्हाका तुमचेकडेन मालीं कितें सेग्रेत उलोवंक जाय आसलें. तुमकां आतां वेळ 
आसा?" 

'म्हजेवरोवर येयात,' अशें म्हणून मॅनेजरान म्हाका दुसरे एके कुडीत व्हेलो आनी 


~ 

म्हळे, ''सुसेगाद वसात. हांगा कोण येवचो ना. 
- आमी दोगूय वसले. हांवे मान वयर करून मॅनेजराक पळेलें. त्यावेळार तोय म्हाका 

पळेतालो. 

''हाली तें भांगर धां तातूंत तुमी आसात?'' 

“ना. त-तातूंत ना हांव'' म्हळ्यार हांव दुसरे खंयचेतरी भानगडीत आसा असो 
तागेलो समज जालो जावंये. कारण ताणे 'अशें5' इतलेंच म्हळे 

“'कितें आसा जाणात,'' अशें म्हणून हांवे आवणो घोटलो आनी म्हळे ''हांव 
व्लेकीस्त वी कोण न्हय. म्हाका तुमगेले हे बँकेत एक अकाऊन्ट उगडपाचो आसा.'' 

''चड पैसे दवरपाचे आसात?" 

“तशेंय म्हणू येता. कारण सध्या म्हजेकडेन काय ना म्हळ्यार देड एकशें रुपया 
आसात. ते म्हाका ह्या खात्यांत घालपाचे आसात. आनी उपरांत - "' 

''कितें?'' 

'दर म्हयन्याक अशेच देडशे- देडशे रुपया घालीत रावतलो.'' 

म्हजे म्हणण आयकनाफुडें मॅनेजरान मेजावेली बेल मारली. त्यावरावर एक प्यून 
भितर आयलो. ताका ताणें नायकाक आपय म्हणून सांगले. त्याप्रमाण नायक आयलो. 
ताका ताणें म्हळे, “हें पळे, हांका एक एस. बी. अँकाऊन्ट उघडपाचो आसा. देडशें 
रुपया घालतले ते. बरें तर - '' अशें म्हणून मॅनेजरान म्हजो निरोप घेतलो. हांव त्या 
नायकावराबर गेलो. ताणं म्हाका आपल्या मेजामुखार वसयलो. एक फॉर्म भरूक लायलो. 
ताचेर नांव पत्तो सगलें घालूंक लायलें. सकल सय करूक लायली. आनीक एक फॉर्म 
भरलो आनी ताणें म्हाका म्हळे, 'ही स्लीप व्हरून त्या कॅशराकडेन दियात आनी तुमगेले 
पेशेय ताचेकडेन दियात.'' 

त्या कॅशरान पेशे घेतले.ते स्लीपीर एक स्टॉप मारलो आनी ताचें अर्द म्हजेकडेन दिले. 

तरी हांव काऊंटरावेलो हालना तें पळोवन त्या कॅशरान म्हाका विचारलें, 'किते 
जाय?” , 

“पैशे डिपॉझीट जाले?" 

हय.” 

“म्हाका चेकबुक मेळटले?' 

'फाल्यां येयात.'' 

दुसरे दीस गेला. नायकाक मेळळो. ताणे म्हाका एक पासवूक आनी एक चेकवूक 
दिले. हांव काऊंटरामआर भायलेवटेन एक मेज आनी कदेल आसले थंय गेलो. एक चेक 
पिंजलो पुण ताचेर कितें बरोबचें ते म्हाका कळना जालें. कुशी एक मनीस उबो आसलो. 

ताका ल्हवूच विचारलें. ताणे सांगलें, “हांगा 'सेल्फ' बरय... हांगा तारीख घाल... हांगा 
पैशे कितले ते बरय आनी हांगा सय कर.'' 

म्हळें सगो म्हयनो वचपाचो आसा. पन्नास रुपया तरी खर्चाक काडुंया. हांवें त्याप्रमाण 
शे बरयले. तारीख, सेल्फ, सय सगले केलें - आनी तो चेक व्हरून काउंटराचेर दिलो. 
ज्या क्लार्काकडेन हांवें तो दिलो ताणें तो चेक बारीकसाणेन पळेलो, म्हज्या तोंडाक 
पळेले, त्या चेकावयली सय म्हजीच काय म्हणून विचारलें आनी हों 'हय' म्हणनाफुडें 
''फाटल्यान सायन कर'' म्हणून म्हजेर एक धेंकणो घालो. त्याप्रमाण हांवें करिनाबराबर 
ताणें म्हाका एक पितळेचो पैसो दिवन बसपाक सांगले. कॅशर आपयतलो तुका,'' अशें 
म्हणून सांगलें. 

थोड्या वेळान “मिस्टर अमको'' म्हणून म्हाका कोणेतरी उलो केलो. हांव काचवेन 
उठलो. पळेता जाल्या कालचो तो नायक बँकेक उजो लागिल्ल्यावरी हेवटेन तेवटेन 
पळयतालो. चेकाक पळेतालो, म्हाका पळेतालो. 

“तुमी पैशे काडटात?'' 

'ह-हय. म्हाका गरज आसा.'' 

“सगळे पैशे काडटात?'' 

““स-सगळे? सगळे. न्हय.'' 

“हाचेर तुमी देडशें रुपया बरयल्यात मू हो.” . 

“आ! हय.” 

तेन्ना म्हजे तकलेंत उजवाड पडलो हांवें पन्नास बरवंच्या बदला देडशें बरयले म्हणून. 
येवजिलें आतां हांकां सगली गजाल सांगूक गेलो जाल्यार हांव आनीक पिशांत पडटलो. 
कारण तितल्यांत 'काल पैशे घाल्यात आनी आयज काडटा' म्हणून बँकेतले सगळे क्लार्क 
आपापलें काम थारावन म्हज्यो कवच्छायो करूंक लागिल्ले. 

हांवें येवजिछ्ें, आतां हांकां बदप ना. म्हजी शीर तीड़ जाल्या म्हणपाचें हांकां 
दाखोवया. 

कॅशरान म्हाका आपयलो आनी विचाछ्े, ''सगले पैशे कित्याक काइटात तुमी?” 

“म्हाका जाय म्हणून." 

“कालूच घाछ्े न्हय तुमी?” 

“काल घाल्ले पैशे आयज काडूंक जायना असो कायदो बी आसा व्हय तर तुमचो?" 

म्हजो हो प्रस्न आकयनाबरोबर तो कॅशर ओगी पडलो. 

“कशे दिवं??' 

“कशे दिवं म्हणचे?'' 

''कितल्याच्यो नोटी जाय तुमकां?'' 
“'शंभराच्यो आनी पन्नासाच्यो.'' 
ताणे एक शंबराची आनी एक पन्नासांची अशो दोन नोटी म्हाका दिल्यो. त्यो घेवन 
हांव भायर सल्लो. 
फाटल्या ते सगळे क्लार्क म्हाका व्हडल्यान हांसताले तें हांवे आयकलें. 
तेन्नाच्यान हांवें बँकेचो नादूच सोडून दिला. 
(स्टीफन लिकॉकचे एके कथेवयल्यान) 

सुणो 


तो खंयच्यान आयलो तें कोणाकूच सारकें समजलें ना. इगर्जेफुडल्या मळार हेर 
भुरग्यांभितर वशिल्लो आसताना लोकांनी ताका पळेलो. तो पंदरा- एक वर्साचो भुरगो 
दिसतालो. आंगाक पिनकी मुस्तायकी, विसकटिछले केस आनी तागेले तोंड कोणेतरी 
बुडिल्ल्यावरी दिसतालें. 

ताका पळेनाफुडें भुरगीं ताच्या म्हर्‍यांत गेलीं. 

'नवो कावळोसो दिसता' झिंगडून म्हळें 'कोण रे तूं?' 

'म्हज्या आवयवापायलो हांव भुरगो', त्या भुरग्यान नेटान जाप दिली. 

झिंगडून ताका अशशें करून पळेलें. तोंड परथून तो थुकलो आनी मुखार गेलो. 

भुरग्यांनी रोखडोच ताका आपल्या गोटांत घेतलो. पुण आदींमदीं तांतले कांयजाण 
फकाणांनी ताचेर थापटां मारूंक लागले तेन्ना ताणें तांचेर एकेक सण्ण करून फुलयलें. 

बरो घट दिसता मरे!' म्हाडडून म्हळें 

“हय. बॉक्सरसो' शेडड्यान री ओडली. 

मळार पैस आनी कांय भुरगे बशिल्ले. तांणी लागी येवन ताका कौलुकान पळोवन 
घेतलो. 

“तूं हांगाचो कसो दिसना,” म्हाइडून म्हळें. 

ताणें 'ना' म्हणून मान हालयली. 

''खंयचो तर तूं?" 

'गडावेलो'' 

“चोर बी येतात ते थंयच्यान न्हू रे?” कोणेतरी रहें 

“हय. पुण ते तुमचेपरस जायते बरे,'' ताणें मात्शी तिडकीन जाप दिली. 

''आनीक कोण आसा तुका?" 

“कोण ना.'' 

''म्हण्टकुणी तूं हिणयां कितें करतलो तर?" 

''असोच उवो रावतलो'' ताणें बरी जाण्ट्यावरी जाप दिली. 

ते दीस भुरग्यांकया नवेल्या भुरग्याची इतलीच खवर समजली. 

कांय दिसां उपरांत म्हाड्डून ताची इश्टागत जोडली. दोगांचीय बरी संवकळ जाली. 
एक दीस म्हाड्डू विडी ओडटालो ती ताणें मागून घेतली. मात्शी फुंकली आनी मागीर तो 
भुरग्यांक आपली खबर सांगूंक लागलो : 

'हांव हांगां आयलों...' 

'बद्द गडारसून?' एकलोच?' भुरग्यांक अजाप जालें. 

'हें कांयच न्हय,' ताणें म्हळे. 'म्हाड्डू, म्हाका मात्शी विडी दी पळोवंया.' 

म्हाइडून आपल्या तोंडातली विडी काडून ताच्या तोंडांत घाली. तो गजाल थंयच 
सोडून ती बरी फुस्कावंक लागलो. 

'सगली सोंपयली मरे तुवें?' म्हाडडून म्हळे. 

“तातूंत कितें जालें? म्हजेकडेन विडी आसता तेन्ना हांव तुका दितलो? अशें म्हणून 
तो मात्सो थाळी आनी मागीर ताणें आपली खबर मुखार चालू केली, “हांव घर सोडून 
पळळो कित्याक ते सांगतां. म्हजो बापूय मेलो -' 

"आवय आसा तुका?" 

'*ना म्हणून सांगले न्हय हांवें. हांवें हांव जालों आनी ती मेली. उपरांत म्हजो वापूय 
मेलो. तेन्ना आमगेलो एक शेजारी आसलो. चामार ताणे म्हाका म्हळे, 'हें पळे शिमय्या- 


'तुजें नांव शिमरो?' 

'हय.' शिमरो मात्सो लजेलो. 

'- आतां हेवटेन तेवटेन हेडूं नाका' त्या शेजाय्यान म्हाका म्हळे, 'तूं आतां म्हजेवरी 
जोती लावंक शिक.' म्हाका आयलो ताचो वाज. दीसभर ते खिळे मारीत कोण बसतलो 
थंय?' थोड़ोवेळ कितेंय करू येता. हांवें येवजिलें दीसभर वावर करचेपरस वोग्गी बशिलें 
बरें.' 

मात्सो. थारून तो मुखार सांगूंक लागलो. 

'हांवें मात्सें काम चुकयलें जाल्यार म्हाका खोटांनी मारतालो. हरशीं तो आसलो 
सामको मरतुकडी. म्हज्यान ताका मारू येतालें पुण कित्याक म्हणून कोण जाणा, म्हजो 
हातूच उबार नासलो ताचेर!' 

'तुज्या जाग्यार हांव आसलो जाल्यार हांवें ताचेर फुलवपाचेच. पोर उदक लेगीत 
मागूंक पावंचो नासलो' म्हाड्डून म्हळे. 

“पुण हांवें बरें केलें. ताचीं जोतीच चोली - '. 

'खंय रे तीं?' 


'विकून उडयलीं' 

'हांगाव तुजो आनीक कोण आसा?' 

'जाणां कोण! पाड पडूं तांचें!' 

अदीक संवकळी उपरांत भुरग्यांक समजलें की शिमरो हो एक व्हड फकाणेर. तो 
मदीच सुण्यावरी भोंकतालो. म्हाइदून ताका म्हळे, 'मात्सो भोंक पळोवया. आयकूंक वरं 
दिसता पापया. 

'भ्वॉक 55 'भ्वॉक्‌ 55 'भ्वॉक्‌ 55' शिमरो भाकिनावरावर सगल्यांचो हासून हासून 
मुड्टो जातालो. 

'दीस्त सुणो कसो भोकता न्हय! अशें म्हणून लोक ताची तुस्त करताले. 

'गडार आसताना हांव सगल्यांक भेश्टायतालों. सगले म्हाका भिताले. भ्वॉक55५ 
भ्वॉक5 5 'भ्वांक्‌ 5५" 

भुरग्यांनी ताका रोखडेंच सुणो म्हणून नांव दवे. तागेलें शिमरो नांव फाटीं पडलें. 
आनी सगलेजाण ताका सुणोच म्हणूक लागल. 

आपणाक लोक सुणो म्हण्टात तें एकेवटेन शिमय्याक बरे दिसतालें. ताका लागून 
हेरांपसून तो आपशीच पैस उरतालो. आपले वांगडचे भुरगे सोडून हरशींय जाल्यार ताका 
कोण लागीं नाका आसलोंच. दुसरी गजाल म्हळ्यार सुणो म्हळ्यावरावर ताका जाय तेन्ना 
भोंकूक मेळटालें. जाय थंय न्हिदूं-उटूंक मेळटाले. इगर्जेतल्या पाद्रीन ताका धांवडायलो 
जाल्यार कुशीक मादट्रीचो कोव्हेंत आसलो. ताच्या हुमर्‍यार ताच्या न्हिदूं येतालें. रस्त्यार 
भोंवतां भोंवतां केन्नाकनय तो आपूण मनीस आसा हेंच विसून वेतालो. सुण्याचे सवंग 
मात तो फाँवोड्डार उडयतालो. पोटतिडकीन रंगयतालो. 

म्हाइडून एक दीस ताका उलो मालो. 

॥ए So 

'ओव' 

“चार पैशे जोडटलो ?' 

'हय.' 

“आमगेर यो' 

'कित्याक?' 

'म्हजी आवय दळटा, दळपाचे तिका पैशे मेळटात. तूं तें करशीत जाल्यार तुका ती 
पेशे दितली.' 

सुणो मात्सा अनमनलो. मागीर तो म्हाइडूवरोवर वचूंक तयार जालो. वाटेर तो 
भोंकतालो : 

“भ्वॉक55 भ्वॉक55५ भ्वॉक5५'' 

''वावराक वेता आनी भोकतायसो कित्याकरे?'' म्हाइडून ताका विचारलें. 

'वचन दिसना.'' 

'सुणोच तूं,' म्हाइडून म्हळे. ''एक दीस सुण्यावरीच भुकेन मरतलो.'' 

“वावर करचेपरस तें वरें.. भ्वॉक55 भ्वॉक 55 भ्वॉक 55.'' 

म्हाइडूल्या घरांत भितर सरनावरावर सुण्यान तिडकीन दांत्यांकडेन एक नदर माळी. 
आनी तो आपलें आंग खरपूंक लागलो. 

ताका पळेनाफुडें म्हाडडूले आवयन हांसून म्हळे, ''हो तुगेलो इश्ट तर. पोर वायटसो 
दिसना मरे.'' 

'भवॉक5५ भ्वॉक55 भ्वॉक 55' सुणो खाप्ग्रावरी हांसलो. 

“हे पळे तुगेल्यो नसत्यो भिकारभासो हांगां नाकात,'' म्हाइडूले आवयन ताका 
तापयलो. ''दळटलो जाल्यार दळ नाजाल्यार लाग चलूंक.'' 

सुणो दळूंक वसलो. ऐके वटेन दळटालो आनी दुसरे वटेन भांकतालो. 

'कितें जालां रे तुजे?' म्हाइडूले आवयन विचारलें, ''एकसारको भोकतासो?'' 

'भझ्वॉक55 'भ्वॉक 55 'भ्वॉक 55, सुण्याक तिडक माटी. 'म्हाका वाज आयलां. 
म्हज्यान नज ढळूंक पेशे दी पळोवया म्हाका.' 

म्हाडडूली आवय परथून तापली, 'सांज मेरेन दळशीत जाल्यार हांव तुका एक रुपया 
दिवसडो फारीक करतली.' 

'मर तूं सकाळ घडये,' अशें म्हणत पैशे घेनासतना सुणो धांवत सुटलो. 'दळचेपरस 
सुणो म्हणून जगन. तें जायते वरं.' 

अशे रितीन सुणो दीसरात हांगा थंय हेडूंक लागलो. इंगर्जेकडेन, रस्त्यार, मळार, 
झिलीनी मेळटा थंय वचूंक लागलो. वसू कसो भोवूंक लागलो. जाय तेन्ना जाय तसा 
भोकूंक लागलो. उक्त्या मळार तागेलें फार बरें वेतालें. थंय ताका खरोच आपुण सुणो 
कसो दिसतालो. आनी आख्खो संवसार आपलोच अशं ताका दिसतालें. फक्कत भोवतणी 
बरोच वेळ कांय दिसलें ना म्हण्टकूच ताका मनशाचो उगडास जातालो. मागीर तो 
मनशांच्या म्हऱ्यांत वेतालो. 

एक दीस तो असोच भोक भोक भोकतालो, ““भ्वॉक्‌ 55 'भ्वॉक 55 'भ्वॉक 55.' 

तें आयकनाफुडें म्हाइडू ताचेर तापलो, 'आरे पाडापडिल्ल्या, वं बोगी रावता काय 
ना?' 

'ना वोगी रावचो. भ्वाँक55 'भ्वॉक्‌ 55' सुण्यान जाप दिली, ''भोंकतकूच म्हाका 
बरें दिसता. हांव सगल्या संवसाराचो राजा कसो म्हाका दिसता. हांव हे पिनकं खोमीस- 

कालसांव घालतां ते पळोवन तुमी म्हाका पिसो वी धरता जातले. म्हा हें घालताना खोस 
जायना. अख्ख्या संवसाराची तिडक मारा. धरून शेंवटुचोसो दिसता हो संवसार. मागीर 
हांव भोंकतां.'' 

“कर्म कट्टोच तूं. जोमेरेन तूं असो भोंकत रावतलो तो मेरेन तुका कोण एक घरंत 
घेवंचो ना.'' 

“मरना ते सगले. कोणाक जाय तांची घरां?" 

''तूं सुण्यावरीच मरतलो एक दीस. पळेशीत तर,” म्हाडडू ताका भय घालतालो. 

“मनीस आनी सुणो हातूंत तशें कांय अंतर ना. दोगूय सारकेच,'' सुणो तत्वगिन्यान 
सांगूंक लागलो. ''म्हाका मनशांपरस सुणेच चड मानवतात.'' 

एक दीस सुणो इगर्जेच्या हुमर्‍यार वसलेलो. म्हाइडू ताच्या म्हऱ्यांत आयलो आनी 
ताणें ल्हवू ताका उलो माली, “ए सुण्या.” 

''भ्वाक्‌ऽऽ 'भ्वॉक्‌ ५5 कितें रे?” ''फाल्यां गांवांतल्या सगल्या सुण्यांक मारपाचें 
आसा. निकतीच म्हाका ही गजाल समजल्या. सामकी सेग्रेत आं!" 

“आवय ५५%, ! सुण्यान ताका आवयवेल्यान गाळ घाली आनी म्हळें, ''तुमच्यांनी 
कोणाचें बरें जाल्लें पळोवं नज.'' 

“आवयच्यान तर. फट सांगिना.'' 

“पूण कित्याखातीर काय म्हण्टां.'' 

“सरकारान कायदो काडला. जांच्या गळ्यांत लिसेंस ना तांकां मारून उडयात 
म्हणून." | 

सुण्यान आपल्या गळ्याकडेन पळेलें. लिसेंस नासले. तो पयलेच खेप येवजणेंत 
पडलो. 

“कशे मारतले रे तांकां,” सुण्यान म्हाइडूक विचाले. 

“'उंड्यांत वीख घालतले. आनी ते उंडे तांकां खाबंक दितले.'” 

“कसले उंडे?” 

“पदेराचे.'' 

''बरे आसतात?" 

'फोर्त. खातलो जाल्यार खावन पळे फाल्यां.'” 

'“'पाड पडूं तुजें!'” 

''तुका ते खावंक घालतलेच.'' 

सुण्यान म्हाइडूक फाफशिलो आनी तो धांवत सुटलो... 

रात जाली. सदचेवरी इगर्जेच्या हुमऱ्यार वचून सुणो न्हिदलो. पुण ताका न्हीद 


झगडीं कशीं करतात? ७९ 


येनासली. तो येवजितालो, आतां म्हशें कशें जातले? म्हाडडून कितें सांगिछे तातूंत 
तागेली तकली सामकी भेरेळी. तो काचाबूल जालो. . 
_ 'हांवें भियवेंक जाय कित्याक?' तो आपले आपणाक समजायतालो. 'हांव काय खरो 
सुणो न्हय. म्हाका कोण उंडो खावंक दिवंचो ना.' 

पुण रोखडेंच ताका दिसले, सकाळ जायनाफुडें आपणाक भूक लागतली. मागीर 
आपूण हेर सुण्यावरी तो उंडो खातलों. 

वॉक 55 भ्वॉक्‌ 55' तो भोकूंक लागलो. पूण आतां ताका आपल्या भोंकताचोच 
भय दिसूंक लागलो. ताका आतां एकसारखे दिसूंक लागलें, ना आतां आपणें हाचेमुखार 
सुणो म्हणून चालूंक जायना. आतां आपणें वेगीन मनीस जावंक जाय... पुण मनीस कसो 
जातलो? हांव असलो पिनको भेस घालतां. लोकांकडेन उलयना. हांव तांकां जळटां, ते 
म्हाका जळटात... | 

'सात माल्दिसांवां पडूं रे सगल्यांचेर' अशेंश्म्हणून तो परथून भोंकूंक लागलो, भ्वॉक्‌ 
55 भ्वॉक 55, भ्वॉक ५५. 

दुसरे दीस फांतोडेर तो उठलो. सबेंद रात न्हद नाशिल्ल्यान ताका चुरचुरून भूक 
लागिछ़ी. ताच्या पोटार सामको संव्हार आयिल्लो. 

'ते आयज सुण्याक उंडे घालतात खंय' हीं उतरां तागेल्या कानांत घुमतालीं. 

'भ्वाक 55 भ्वॉक 55 भ्वॉक 55' असो व्हडव्हडान भोंकत उंडे खंय उडयतात ते 
पळोवंक तो धांवत सुटलो... 





६० अनाल्यो अ-कथा 


झगडी कशीं करतात? 


झगडी कशी करतात? 
मांडावळ : 


. झगडीं म्हळ्यार किते? F 
च्य तिह. 89 C0777770/5 ताजी 
३. झगड्यांचीं आविधां शत व व णक 
४. झगडीं कशीं सुरू करप? MANIPAL-576i04 
५. झगड्यांचे प्रकार. 

६. राजकारण्यांची झगडीं. 
७. झगड्यांची उतरावळ. 


१. झगडीं म्हळ्यार कितें? 

कोणाकूय राजकारणांत पडपाचो आसत जाल्यार त्यापयलीं तो राजकारण म्हळ्यार कितें 
समजून घेता. हेच परीन एकाद्याक कोणाकूय जितो मारपाचो आसत जाल्यार त्यापयलीं 
ताणें झगडीं म्हळ्यार किते ते समजून घेवंक जाय. झगडीं म्हळ्यार केस्तांवां-झगड्यांक 
उण्यांत उणो एक विशय आनी दोन पार्तिदां वा पक्ष लागतात. दर एका पक्षांत एकेक 
मनीस आसू येता, चडूय आस येतात. 

समजा, रोमटू आनी गोमटू हे दोन मनीस एकमेकांकडेन झगडूंक लागले जाल्यार तांगेले 
झगडें साधारण अशेतरेन चलता : 

रोमटू 

गोमटू 

रोमटू आनी गोमटूवरावर आनीक खुवशे लोक तिकलो, मुकलो, बुकलो, काकलो आसत 
जाल्यार तांचें झगडें अदीक घुस्पागोंदळाचे जाता (असल्या झगड्याचें चित्र आमच्यांनी 
काडूं येता. पूण काडलें जाल्यार तुमकां तें समजुपाचें ना. देखून काडिना.) 

एक गजाल मात मतींत धरात, झगड्यांनी खुवशे लोक आसत जाल्यार तें झगडें बरें 

रंगता. देखून जे झगडी करूक फुडें सरतात तांणी सदांच जांकां ती लागनात तांकाय 
आपल्या झगड्यांनी ओडूंक जाय. म्हण्टकूच जाता कितें, झगडीं करतल्यांकूय चेव येता 
आनी तीं पळेतल्यांचेंय समादान जाता. 

२. झगड्यांचो इतिहास 

संवसारांतलें पयलें झगडें (झगड्यांच्या इतिहासाची खुबशीं कागदपत्रां आनी पुरावे 
पणजेच्या आर्कायव्हांत आसात अशें डॉ. पांडुदाद पिसुर्लकार सदांच सांगताले. तांचे 
उपरांत डॉ. गुणे ह्या आर्कायव्हाचे डायरेक्टर जाले आनी तांणी ह्या कागदपत्रांची वाट 
लायली अशें म्हण्टात. केन्ना जालें हें कळपाक मार्ग ना. आदाम आनी इव्ह ही एकमेकांचेर 
मोग करतालीं हें सगळेजाण जाणात. पुण तीं केन्न झगड़टालीं हाचो कांयच पुरावो ना. 
तरी झगडी हीं पूर्वापार चलत आयल्यांत हातूंत दुवाव ना. देव आनी दैत्य हांचो जाल्यार 
झगड्यांबगर एकय दीस वचनासलो म्हण्टात. पांडव-कोरव अशेच सदांकाळ कारण 
नासताना झगडटाले. तांगेल्या झगड्यांक युध्द बी म्हण्टाले. अशेच नरेन राम रावणाकडेन 
झगडटालो. शिवाजी मोंलाकडेन झगडटाली. शणे गोंयबाब मराठीवाषद्यांकडेन झगडटालो . 
वसंतराव पाटील शरद पवाराकडेन झगडटालो. आनी सध्या गोंयांत हेच तरेन विली 
आनी बाबू झगडटात. 

३. झगड्यांचीं आविधां 

झगडीं हीं उतरांनी करूं येतात. जाय जाल्यार तांकां हेर शस्त्रांय वापरू येतात. हांगा 
मतींत धरपासारकी गजाल म्हळ्यार जीं उतरां झगड्यांक वापरतात तीं सदांच वायट 
आसचीं पडटात (ह्या संबंदीची अदीक खबर 'झगडीं कशीं सुरू करप' ह्या प्रकरणांत 
तुमकां वाचूंक मेळटली.) 

गाळी हो झगड्यांचो प्राण. एकवेळ झगड्यांक विशय नासल्यार जाता. पुण तातूंत गाळी 
ह्यो आसुंकूच जाय. ह्यो गाळी जिनसावार तरांच्यो आसतात (झगड्यांची उतरावळ 
वाचात.) 

झगडे चड फुडें पावलें म्हण्टकूच झगडपी मनीस एकमेकांचेर थापटां फुलयतात, घुमके 
बी मारतात. झगडे अशें रंगार आयलें म्हणतात. मारामारी करताना झगडपी मनशांक 
व्हडल्यान आइडचें पडटा. देखून जांचे आरोग्य बरें आसा, साउदीन जे बरे घटमूट 
आसात- आनी जांचे आवाज बरे आसात म्हळ्यार जांकां ताळो सरांटून आडडूंक येता 
तांणीच मारामारी करूंक मुखार सरपाचें. 

मारामारी ही जाय जाल्यार फक्कत हातांनी करूं येता वा लांकडां, सुरयो, वारांव, 
बाटल्यो, पिश्तोलां असल्या शस्त्रांनीय कयूं येता. (बायलां एकमेकांकडेन झगडटाना 
लाटण्यो, सान्नी, आदोळ्यो बी वापरतात.) 


[प _____________अनाल्यो अ-्कथा_| की तन अनाल्यो अ-कधा 
राष्ट्रा-राष्ट्रॉंभितर झगडी जातात तन्ना ते आर्मा, तोफो, बांवुगळे असलीं आविधां 
वापरतात. हीं आविधां राजकारण्यांच्यानूय आपल्या झगङ्यांनी वापरू येतात. (देखीक, 
शरद पवारान अंतुलेचेर वा वावून विलीचेर वांव घालूं येता.) 

४. झगडीं कशीं सुरू करप? 

झगडीं हीं सुरू करपाची नासतात. ती आपशींच सुरू जातात. 

समजा, एकल्यान दुसर्‍याक 'तूं वरो' म्हळो आनी दुसर्‍यान पयल्याक 'तूंय वरो' म्हळो 
जाल्यार तांचेमदी झगडें जावं नज. झगड्याक बरो, शाणो सोवीत, सुंदर, हशार, नकसूद 
असलीं उतरां कोताक येनात. तांकां वायट उतरां वा गाळीच जाय. 

झगड्यांचो दुसरो एक नेम आसा. एकल्यान दुसर्‍याक गाढव म्हळो जाल्यार दुसऱयान 
ताका दुकर म्हणूंक जाय. दोगांनीय एकमेकांक गाढव म्हळें जाल्यार झगडें फुडे वचना. 
झगडे जसजशें मुखार वेता तसतशी तांतली उतरां अदीक अदीक वायट जायत वेतात 
आनी गाळी अदीक पोजड्यो जायत वेतात. हेच परीन, एकल्यान झगडटाना दुसर्‍याक 
'तूं पयलो मूर्ख म्हळे जाल्यार दुसऱयान ताका 'तुजो वापूय मूर्ख म्हणूंक जाय. तूं म्हळ्यार 
तुजो वापूय हो झगड्याचो तिसरो म्हत्वाचो नेम. 

झगड्याक प्लॅनिंग वा येवजण नासता. जेन्ना दोन मनीस एकठांय येवन बरें प्लॅन करून 
झगडें करतात तेन्ना त्या झगड्याक झगडें म्हणनात. वॉक्सींग म्हण्टात. संवसारांतल्या 
सगल्या मनशांक झगडी करूंक येतात. पुण थोड्यांकूच वॉक्सींग करूंक जमता. वाँक्सींग 
करपी मनशांक बॉक्सर म्हण्टात आनी वर्‍या वाँक्सरांक महंमद अली बी म्हण्टात. 

५. झगड्यांचे प्रकार 

झगङ्यांच्यो परी तीन : 

अ) दादल्यांची झगडीं 

ब) वायलांचीं झगडीं आनी 

क) भुरग्यांची झगडी 

अ) दादल्यांचीं झगडीं : ह्या झगड्यांनी दोन वा अदीक दादले एकमेकांकडेन झगडटात 
आनी वेळ पडल्यार एकमेकांचे जीव काडटात. तांतल्यान वांचून उल्ले जाल्यार ते उपरांत 
राजकारणांत पडटात आनी मंत्री वी जातात. 

ब) बायलांचीं झगडा : आवय-धुवो, मांय-सुना, भयणी-भवणी, जावो-जावो नण्दो- 

भावजयो वा शेजान्नीं -शेजान्नी जेन्ना एकमेकांकडेन झगडटात तेन्ना तांकां बायलांचीं 
झगडीं म्हणतात. 

ह्या झगड्यांनी बायलां एकमेकांच्यो केशट्यो ओडटात, एकमेकांचे घोव वयर काडटात. 

(दोगांकूय घोव आसा हें जाणा जावनूय दोगांय एकमेकांक रांड बी म्हण्टात.) आनी 


व्हायस चॅन्सलराची व्यथा 


mn 
AA) 


झगडीं सोपतकूच उपरांत सगली एकठांय वसून रडरड रडटात. 

क) भुरग्यांची झगडी : ही सध्या गोंयच्या राजकारणांत पळावंक मेळटात. 
६. राजकारण्यांची झगडी 

आतां हीं कांय चित्रां पळेयात : 

हो मोरारजी देसाय आनी हो चरण सिंग. 

हो मोरारजी देसाय आनी हो जगजीवनराम. 

हा जगजीवनराम आनी हो चरणसिंग. 

हो मोरारजी देसाय आनी हो राजनारायण. 

हो चरणसिंग आनी हो राजनारायण. 

हा जगजीवनराम आनी हो बहुगुणा 

ही इंदिरा गांधी आनी हे हेर सगळे : मोरारजी देसाय, जगजीवनराम, चरणसिंग, 
राजनाराण आनी बहुगुणा हे सगळे झगडटात. 

झगड़े झगड झगडटात 

आनी निमणेकडेन 

इंदिरा गांधी जिखता. 

9, झगड्यांची उतरावळ 


| | 


चोर, फटीग, मूर्ख, बूर्र, माध्कियाव, मालांद्र, आपसुलाद, गाढव, पाडापडिळो, धुकर, 
मेर्द, पोटणाचो,.... खा, ......, मद माछा, तोंड फोट्टलो, जितो मारतलों, गोमटी 
कातरतलो, पोश्ता करतलो, खोट मारतलो, खोटांनी मरितितलो (गुट्टायतलो) फारान 
मारतलो, जीव काइल्यार कोण नाका म्हणचो ना, मर रे सकाळ घडये.) 

(चत्राय : हांतल्यो कांय गाळी मात्शो पोजड्यो आसात तांचेवदला फुलयो घाल्यात). 

ह अनाल्यो अ-कथा 


व्हायस चॅन्सलराची व्यथा 


जाता जाता जाता जाता म्हणटां म्हणटां अखेरेक एक दीस गोवा युनिव्हर्सिटी जाली 
आनी प्रोफसोर %%%% क तिचो व्हायस चॅनसलर म्हणून नेमलो. नेमणूक जायनाफुडे 
प्रोफसोर मुखेलमंत्र्यक वचून मेळळो आनी ताणें विचाले, 'वयगो आतां हांवें कितें 
करपाचें?”' 

मुखेलमंत्र्यान म्हळें, 'आदीं जनतेचे उपकार मान. आनी मागीर तुगेल्या कामाक 
लाग. 

प्रोफसोर घुस्पलो, आपणें जनतेचे उपकारशे कित्याक मानप काय म्हणून. 

मुखेलमंत्र्यान म्हळे, “गोंयची जनता आसा पळे ती बरी बुदवंत आसा. आपणाक 
कितें नाका तें ती बेस बरें जाणा. आमकां कसल्याय कामांक विरोध करता ताका तीच 
बुध्द शिकयतली. 

प्रोफसोर... न रोखडेंच एक पत्रक काडून गोंयचे जनतेचे उपकार मानले. आनी गीर 
तो युनिव्हर्सिटीच्या वावराक लागलो. 

सगल्यान पयलीं वर्तमानपत्रांच्या रिपोर्टरांक ताणें युनिव्हर्सिटीक भेट दिवपाखातीर 
व्होवळीक दिली. तांकां एके टेम्पोंत घालून युनिव्हर्सिटीच्या कॅपसाचेर घेवन गेलो. 

टेम्पो युनिव्हर्सिटीच्या दारांत थाली. सकयल देंवना बरावर प्रोफसोरान म्हळें 'ही 
आमगेली युनिव्हर्सिटी. युनिर्व्हसिटी हें उतर कशें आयलां तें जाणांत व्हय तर तुमी?" 

- नकळ, एकल्यान म्हळें. 

- युनिव्हर्स वेल्यान. युनिव्हर्स म्हळ्यार संवसार. म्हण्टकूच ह्या संवसारांत जे कितें 
आसा तें सगलें हे युनिव्हर्सिटीत येतले. (प्रोफसोर क्लासरुमांतले लेक्चर दिल्ल्याभशेन 
उलयतालो) मुळात गोंयची सगलीं कॉलेजां आतां हे युनिव्हर्सिटीखाल येतली. पणजी, 
मडगांव, म्हापशें, वास्को, फोणें हांगाचीं सगलीं आर्टस, सायन्स, कॉमर्स, लॉ, इंजिनियरींग, 
मेडिकल ही कॉलेजां आतां आमचीं जालीं - 

- तुमचीं जाली म्हळ्यार? 

- आदी मुंबय युनिव्हर्सिटी थंय बोवाळ घालताली... 





। 

- आतां थंय तुमी बोवाळ घालतले. 

प्रोफसोराक मात्सो राग आयलो. तरी तो मुखाल उलयत रावलो, 'अतां आमी 
गोंयच्या ह्या कॉलेजांनी किते किते बदल करतले ते सांगतां. सगल्यांत पयली बदल 
जातलो तो ह्या कॉलेजांच्या अभ्यासक्रमांनी. आर्टसाच्या भुरग्यांक सायन्स शिकची पडटली. 
सायन्सीच्या भुरग्यांक आर्टसाचे विशय शिकचे पडटले. 

- हाचे कारण किते? 

- एक आसलो सिव्हील इंजिनियर (प्रोफसोर काणी सांगूक लागलो, एक आसलो 
कालो वी ते भशेन) ताणे एका मनशचें घर बांदपाचो कोत्राद घेतलो. त्या मनशाची पत 
आसली पन्नास हजार दिवपाची. इंजिनियरान घर बांदले एका लाखाचे मुख्य म्हळ्यार 
त्या घराचो प्रेस एक लाख म्हणपाचे त्या दोगांकूय ते घर वांदून जातकूच समजलें. 
सांगपाचो मुद्दो कितें? त्या इंजिनियराक तांत्रिक ज्ञान भरपूर आसले तरी तागेलें अर्थशास्त्र 
सामक फ्राक आसले. 

- तुमगेलो मुद्दे आमकां अजून समजूंक ना. 

- हांगा आमी इंजिनियरांक इकोनोमिक्स शिकयतले. मेडिकल कॉलेजांत एक आर्ट 
डिपार्टमेंट काडटले कारण हांगाचे दोतोर नुस्ते कापिछेभशेन लोकांची पोटां कातरतात. 
ऑपरेसांव ही एक कला हें आजून ते नकळ अशेच तरेन आमी आर्टसाच्या भुरग्याक 
फिजीक्स केमिस्ट्री आनी सायन्सीच्या भुरग्यांक लिटरेचर पेंटींग शिकयतले. 
आतां ह्या कंपसांत खंयचे खंयचे डिपार्टमेंटस आसतले ते आमकां सांगात पळोवया. 

- हांगां सगले पोस्ट ग्रॅज्युएट आनी रिसर्च डिपार्टमेंट तितले उरतले. इन्स्टिट्यूट ऑफ 
लॅग्वेजीस म्हणून आसतलें तांतूत संस्कृत, काकणी, मराठी, हिंदी, कानडी, गुजराती, 
तामीळ, मल्याळम ह्या देशी भासो आनी इंग्लीश, फ्रेंच, पुर्तुगेज जन असल्यो परकी भासो 
शकयतले. इन्स्टिट्यूट ऑफ सोशल अँण्ड पोलिटीकल रिसर्च आसतले तातूंत राजकारणाचे 
संशोधन जातले. 

- म्हळ्यार? 

- फाटले वाणावलेचे वंचणुर्केत युगोन कित्याक मार खालो आनी मगो कसो जिखलो. 
पुर्तुगालाक दोतोर मारियू सुवारीश प्रधानमंत्री जातलो काय ना... असल्या प्रस्नाचेर 
संशोधन जातले ह्याखेरीज देवस्थानां आनी गुरांच्या संबंधांचेर संशोधन करपाखातीर 
एका धर्मपिठाची स्थापना करपाची आसा. ह्या खेरीज Transcendental Meditation 
आनी Transactional An4]95।ऽ हांचे वेगळे डिपार्टमेंटस जावपाचे आसात - 

- ह्या डिपार्टमेंटांनी कसले संशोधन जातले. 

- ते हांवय सारके नकळ. 

आतां तुमी आमगली म्हळ्यार गाँयकारांची मुख्य अडचण कितें ती जाणांत व्हय 





तर! 


- नकळ? 

- दिल्लीसून सरकारी पावणे आवले जाल्यार तांचे फाटल्यान नाचपाक आमचकडेन 
लोक नात. गोंयांत खंयसरूय कसल्योय सभा-मिटींगो जाल्यो जाल्यार मंत्र्यांचा गुणगायनां 
करपाक आमचकडेन कोण नात. त्याखातीर आमी नाच-गायनाची एक ऑकडमी काडची 


केल्या. 

- हो सगलों तुमगेलो आटाप पळेल्यार तुमगेल ही युनिव्हर्सिटी आकांताची जातली 
कशी दिसता! 

- इतल्यांत खंय सॉपला? फाल्यां परां हांव प्राफसोर धवनाकडेन उल्लोवणी करूक 
दिल्लीक वचपाचो आसा. 

- हो आनीक कोण प्राणी काव? 

- थुंबाकसून अदीमदी अन्तराळांत रॉकेटां सोडटा ता हो मनीस. हालींच ताण 
आर्यभट म्हणून एक उपग्रह अंतराळांत सोडला. तकलेन मोटो फान. 

- काण आर्यभट काय प्रोफसोर धवन? 

प्राफसोर धवन रे पापयांनो. 

- ताचेकडेन तुमी आनीक कसली उलोवणीं करतले तर? 

- ताका हांव सांगपाचे केलां हाचे फुडले उपग्रह आसा पळे द्रवीडभट म्हणुंया आमी 
ताका - तो तुज्यान हांगासून दिरत अंतराळांत सोडूं येता. 

- म्हळ्यार गायच्यान? 

- अजापशे कित्याक दिसले तुमकां? त्याखातीर आमी हांगा एक...Space Re- 
search Centre सुरू करपाचो कला. 

- पुण हो सगळा तुमगेलो आटाप आस पळे ताका तुमका खर्च कितलो? येतलो 
अदमास विचारता हांव. 

... ताची अजून आम्ही यवजण करूक ना ह्या संबंधी हांव मुखेलमंत्र्यांकडेन उलयता 
तिणे म्हळां त्याखातीर तुका दिल्लीक वचून उलोवणी करची पडलीं. पांचपंचवीस फावटी 
मारच्यो पडलो. 

व्हायस चेन्सलराची ही मुक्ताफळां आयकतासताना रिपोर्टराच्या पोटांनी कावळे 
रूंक लागले. तांतल्या एकल्यान मात्सो धीर करून प्राफसोराक च्यापाणयाची वेवस्था 
करपाची सुचोवणी केली. प्रोफसोरान तांकां युनिव्हर्सिटीच्या कॅटिनात व्हेले. च्या आनी 
वटाटवडे खाता खातां ताणे परतून आपले लेक्चर सुरू केले, 'सध्या म्हाका एक व्हडलो 
प्रश्न पडला तो हो'' 

- कसलो? प्रोफसोरांचावी? 

- प्रोफसोरांचो? 

___- सध्या तुमगेल्या पोस्ट ग्रॅज्युएट डिपार्टमेंटात तीस प्रोफसोर आसात तांतले तिगूच 
गोंयकार हेर सगले भायले म्हणून आयकतां. आमचे म्हणण, तुमचेकडेन गोंयकार 
प्रोफसोर नात जाल्यार आनीक ही युनिव्हर्सिटी तुमी कित्याक सुरू करतात. कटकट न्हय 
ती? 

- आमचे कडेन हांगा अख्ख्या संवसाराले प्रोफसोर येतले, अशी आमकां आस्त 
आसा. कारण तुमकां येदाळे हावे सांगला ते भशेन युनिव्हर्सिटी हे उतर युनिव्हर्सवेल्यान 
आयला पुण तशे प्रोफसार कोण आयल नात जाल्यार हांगासल्ल्या सगल्या वेकारथवयांक 
आमी प्रोफसोर करतले. 

- तुमी तुमगेलो म्हत्वाचो प्रस्न सांगलोच ना. 

- हय. वरो उगडास केलो. म्हाका एक व्हडलो प्रस्न पडला तो हो... पेर व्होल्टास 
कंपनीची एक इंजिनियर मुंबयसून आयिछ़ो. तो म्हाका म्हणूक लागलो, प्रोफसीर तुगेल 
हे गाविनतीक एअर कंडिशनर वसोवंक मेळपाचो ना. किते तरी तांत्रिक अडचण आसा 
म्हण्टा तो... तेन्नाच्यान हांव येवजणेत पडलां असल्या कालोराच्या दिसांनी हे गाविनेतीत 
वसून हांव येदे व्हड़ले हे युनिव्हर्सिटीचो वावर करतलो कसो? 





अनाल्यो अ-कथा 


कुळागर प्रकाशनाच्या 'साहित्य विविधा' उपक्रमांत 
उजवाडायिल्ली पुस्तका : 

२ 
३ 
छ 
झू 

. हुकमाची राणी 


. नायिका 

. कथा - भारती 

. समर्पण 

नाटक आनी नाटककार 
. दवा थेंब 

. रूपां आनी रूपड़ीं 


. आपालिपा 


. मोगरें 

छापता : 


सरभरस 




















सांस्कृतिक दायजारचे संवर्धन आन 


'७ आप वावुरपी सांस्कृतीक संस्थांक अनुदान. 


७ सरकारी प्राथमिक/माध्यमिक/हायस्कुलांक आनी भजनी मंड' 
` सामुग्री पुरवण. 


| ७ बिगर सरकारी माध्यमिक शाळांक, शाळेंतल्या सादरीकरण कलेच्या उर 
पासत अनुदान. ै 


७ नावाजत्या कलाकारांक/लेखकांक तांच्या आपत्त काळांत आर्थिक र 5 पाल छह है 
७ विशेश प्राविण्य दाखोवपी कलाकारांक राज्य सांस्कृतीक पुरस्कार. 
सांस्कृतीक पंगडांचें आंतरराज्य आदान प्रदान. . | | | | 
'७ सांस्कृतीक कार्यावळी घडोवन हाडपी कलाकार /पंगड/संस्थांक आर्थिक पालव [लः पु ् 


७ कला आनी सांस्कृतीक वावराचेर आदारीत साहित्याचे प्रकाशन आनी 


हः i 






हातभार 
७ शिक्षक, विद्यार्थी आनी युवकांखातीर सांस्कृतीक शिक्षण/महोत्सव/सती/शिबिरां रां | 
. हांचे आयोजन र १ 


क. 


७ गांव/तालुका राज्य/राष्ट्रीय पावंड्याचेर सांस्कृतीक कार्यावळी घडोवन 
हाडपाखातीर वेवसायीक पंगडांक अनुदान | 


शशि रा 
FESSOR SN CRN दती 
हिप 


हे 
७ सांस्कृतीक वसतीगृहां/रवीन्द्र भवन/सांस्कृतीक प्रकल्प उबारप | | 
७ राष्ट्रीय म्हत्वाचे दीस/नामनेच्या व्यक्‍तींच्यो शताब्दी/वर्धापन दीस मनोवप. | | | 


कला आनी सांस्कृतीक संचालनालय 


गोंय सरकार 
पणजी - गोंय 


